

នៅចំពោះមុខអង្គបុរេជំនុំជម្រះ
នៃអង្គជំនុំជម្រះវិសាមញ្ញក្នុងតុលាការកម្ពុជា

ព័ត៌មានពិស្តារនៃការដាក់ឯកសារ

សំណុំរឿងលេខ : ០០៤/០៧-០៩-២០០៩-អវតក/កសថស(អបជ៦១)
ដាក់ទៅ : អង្គបុរេជំនុំជម្រះ
ថ្ងៃដាក់ : ថ្ងៃទី១៣ ខែកញ្ញា ឆ្នាំ២០១៩
ភាគីអ្នកដាក់ : សហព្រះរាជអាជ្ញាជាតិ
ភាសាដើម : ខ្មែរ

ឯកសារបកប្រែ
TRANSLATION/TRADUCTION
ថ្ងៃ ខែ ឆ្នាំ (Date): 13-Sep-2019, 15:08
CMS/CFO: Sann Rada

ចំណាត់ថ្នាក់ឯកសារ

ប្រភេទឯកសារដែលស្នើឡើងដោយភាគីដាក់ឯកសារ: **សម្ងាត់**
ចំណាត់ថ្នាក់ឯកសារកំណត់ដោយអង្គបុរេជំនុំជម្រះ: **សម្ងាត់/Confidential**
ប្រភេទនៃចំណាត់ថ្នាក់ឯកសារ:
ការពិនិត្យឯកសារបណ្តោះអាសន្នឡើងវិញ:
ឈ្មោះមន្ត្រីដែលបានពិនិត្យ:
ហត្ថលេខា:

បណ្តឹងឧទ្ធរណ៍របស់សហព្រះរាជអាជ្ញាជាតិទាក់ទងនឹងការដោះស្រាយ (ដីកាបញ្ជូនរឿងទៅជំនុំជម្រះ)
របស់សហចៅក្រមស៊ើបអង្កេតអន្តរជាតិក្នុងសំណុំរឿង០០៤

អ្នកដាក់ឯកសារ:

សហព្រះរាជអាជ្ញាជាតិ
លោកស្រី ជា លាង

ចម្លងជូន:

សហព្រះរាជអាជ្ញាអន្តរជាតិ
លោកស្រី Brenda J. HOLLIS (បម្រុង)

សហមេធាវីការពារក្តី យីម ទិត្យ
លោក សូ មូស្យេនី
លោក Suzana TOMANOVIC

មេធាវីតំណាងដើមបណ្តឹងរដ្ឋប្បវេណី ទាំង
អស់ក្នុងសំណុំរឿង០០៤

អ្នកទទួលឯកសារ:

អង្គបុរេជំនុំជម្រះ
ចៅក្រម ប្រាក់ គីមសាន
ចៅក្រម Olivier BEAUVALLET
ចៅក្រម នីយ ថុល
ចៅក្រម BAIK Kang Jin
ចៅក្រម ហួត រុឿ

I. សេចក្តីផ្តើម

1. នៅថ្ងៃទី២៨ ខែមិថុនា ឆ្នាំ២០១៩ សហចៅក្រមស៊ើបអង្កេតបានចេញដីកាដោះស្រាយចំនួនពីរ ដែលក្នុងនោះ សហចៅក្រមស៊ើបអង្កេតជាតិ បានចេញដីកាសម្រេចលើកលែងចោទប្រកាន់ យីម ទិត្យ ដោយមូលហេតុថា អ.វ.ត.ក មិនមានយុត្តាធិការបុគ្គលលើ យីម ទិត្យ ទេ¹។ ចំណែកសហ ចៅក្រមស៊ើបអង្កេតអន្តរជាតិ បានចេញដីកាដោះស្រាយ (ដីកាបញ្ជូនទៅជំនុំជម្រះ)²។
2. ដីកាដោះស្រាយទាំងពីរនេះ ដែលមួយជាដីកាសម្រេចលើកលែងចោទប្រកាន់ យីម ទិត្យ ចេញ តែជាភាសាខ្មែរដោយសហចៅក្រមស៊ើបអង្កេតជាតិ និងមានការបកប្រែជាភាសាអង់គ្លេសតាម ក្រោយ³។ ចំពោះដីកាដោះស្រាយ (ដីកាបញ្ជូនទៅជំនុំជម្រះ) បានសម្រេចចោទប្រកាន់ យីម ទិត្យ ជូនទៅជំនុំជម្រះ ចេញតែជាភាសាអង់គ្លេសដោយសហចៅក្រមស៊ើបអង្កេតអន្តរជាតិ និងមានការ បកប្រែជាភាសាខ្មែរតាមក្រោយ⁴។
3. អនុលោមតាមសេចក្តីណែនាំអនុវត្តបានចែងថា គ្រប់ឯកសារទាំងអស់ត្រូវដាក់ជាភាសាខ្មែររួម ជាមួយភាសាអង់គ្លេស ឬបារាំង។ នៅក្នុងកាលៈទេសៈពិសេស អង្គជំនុំជម្រះអាចអនុញ្ញាតឱ្យភាគី ណាមួយដាក់ឯកសារជាភាសាបារាំង ឬភាសាអង់គ្លេសជាបឋមបាន ប៉ុន្តែបន្ទាប់មកភាគីត្រូវដាក់ ឯកសារជាភាសាខ្មែរ ដែលបានបកប្រែរួចឱ្យបានឆាប់រហ័សបំផុត⁵។
4. នៅថ្ងៃទី២៣ ខែសីហា ឆ្នាំ២០១៩ សហព្រះរាជអាជ្ញាជាតិ បានដាក់សេចក្តីជូនដំណឹងអំពីបណ្តឹង ឧទ្ធរណ៍ប្រឆាំងនឹងដីកាដោះស្រាយ (ដីកាបញ្ជូនទៅជំនុំជម្រះ) របស់សហចៅក្រមស៊ើបអង្កេត អន្តរជាតិ⁶។ នៅថ្ងៃទី១០ ខែកញ្ញា ឆ្នាំ២០១៩ សហព្រះអាជ្ញាអន្តរជាតិ បានដាក់សេចក្តីជូនដំណឹង

¹ ឯកសារ D381 ដីកាសម្រេចលើកលែងចោទប្រកាន់ យីម ទិត្យ របស់សហចៅក្រមស៊ើបអង្កេតជាតិ ចុះថ្ងៃទី២៨ ខែមិថុនា ឆ្នាំ ២០១៩។

² ឯកសារ D382 ដីកាដោះស្រាយ (ដីកាបញ្ជូនទៅជំនុំជម្រះ) របស់សហចៅក្រមស៊ើបអង្កេតអន្តរជាតិ ចុះថ្ងៃទី២៨ ខែមិថុនា ឆ្នាំ២០១៩។

³ ឯកសារ D381 ដីកាសម្រេចលើកលែងចោទប្រកាន់ យីម ទិត្យ របស់សហចៅក្រមស៊ើបអង្កេតជាតិ ចុះថ្ងៃទី២៨ ខែមិថុនា ឆ្នាំ ២០១៩ ហើយបានបកប្រែជាភាសាអង់គ្លេសរួចរាល់នៅថ្ងៃទី០៥ ខែកញ្ញា ឆ្នាំ២០១៩។

⁴ ឯកសារ D382 ដីកាដោះស្រាយ (ដីកាបញ្ជូនទៅជំនុំជម្រះ) របស់សហចៅក្រមស៊ើបអង្កេតអន្តរជាតិ ចុះថ្ងៃទី២៨ ខែ មិថុនា ឆ្នាំ២០១៩ ហើយបានបកប្រែជាភាសាខ្មែររួចរាល់នៅថ្ងៃទី១៥ ខែសីហា ឆ្នាំ២០១៩។

⁵ សេចក្តីណែនាំអនុវត្តឱ្យដាក់ឯកសារសម្រាប់ប្រើនៅអង្គជំនុំជម្រះវិសាមញ្ញក្នុងតុលាការកម្ពុជា, មាត្រា ៧.១ និង ៧.២។

⁶ ឯកសារ D382/4 សៀវភៅចុះបណ្តឹងឧទ្ធរណ៍ ចុះថ្ងៃទី២៣ ខែសីហា ឆ្នាំ២០១៩ របស់ការិយាល័យសហចៅក្រមស៊ើបអង្កេត។

អំពីបណ្តឹងឧទ្ធរណ៍ប្រឆាំងនឹងដីកាសម្រេចលើកលែងចោទប្រកាន់ យីម ទិត្យ របស់សហចៅក្រមស៊ើបអង្កេតជាតិ⁷។

- 5. អនុលោមតាមវិធានផ្ទៃក្នុង⁸ វិធាន ៦៧(ខ)⁹, ៧៣(ក)¹⁰ និង ៧៤(២)¹¹ សហព្រះរាជអាជ្ញាជាតិប្តឹងឧទ្ធរណ៍ប្រឆាំងនឹងដីកាដោះស្រាយរបស់សហចៅក្រមស៊ើបអង្កេតអន្តរជាតិ ដែលបានសម្រេចចេញដីកាបញ្ជូន យីម ទិត្យ ទៅជំនុំជម្រះ¹²។

II. ប្រវត្តិសិទ្ធិ

- 6. សហព្រះរាជអាជ្ញាជាតិ និងអន្តរជាតិ បានពិភាក្សានៅថ្ងៃទី១៨ ខែវិច្ឆិកា ឆ្នាំ២០០៨ លើបញ្ហាខ្វែងយោបល់គ្នាទាក់ទងនឹងការប្តឹងចោទជនសង្ស័យថ្មីបន្ថែមទៀត ផ្សេងពីជនសង្ស័យដែលមានស្រាប់នៅ អ.វ.ត.ក ដើម្បីបញ្ជូនទៅសហចៅក្រមស៊ើបអង្កេតឱ្យបើកការស៊ើបសួរ¹³។ ក្នុងនោះជំហររបស់សហព្រះរាជអាជ្ញាអន្តរជាតិ គឺមានបំណងបញ្ជូនជនសង្ស័យបន្ថែម (សំណុំរឿងលេខ ០០៣ និង ០០៤) ទៅសហចៅក្រមស៊ើបអង្កេត ដើម្បីបើកកិច្ចស៊ើបសួរ។ ចំណែកសហព្រះរាជអាជ្ញាជាតិ មានជំហរមិនឯកភាពឱ្យមានជនសង្ស័យបន្ថែម ផ្សេងពីជនសង្ស័យដែលមានស្រាប់នៃសំណុំរឿងលេខ ០០១ និង ០០២ ឡើយ¹⁴។

⁷ ឯកសារ **D318/4** សៀវភៅចុះបណ្តឹងឧទ្ធរណ៍ ចុះថ្ងៃទី១០ ខែកញ្ញា ឆ្នាំ២០១៩ របស់ការិយាល័យសហចៅក្រមស៊ើបអង្កេត។

⁸ វិធានផ្ទៃក្នុង នៃអង្គជំនុំជម្រះវិសាមញ្ញក្នុងតុលាការកម្ពុជា។

⁹ វិធាន៦៧(ខ) នៃវិធានផ្ទៃក្នុង (ដីកាដោះស្រាយរបស់សហចៅក្រមស៊ើបអង្កេត) ដែលបានផ្តល់ជូនសហព្រះរាជអាជ្ញានូវការជូនដំណឹងជាបន្ទាន់អំពីដីកាដោះស្រាយ និងការបើកផ្លូវប្តឹងឧទ្ធរណ៍នឹងដីកាដោះស្រាយនេះ។

¹⁰ វិធាន៧៣(ក) នៃវិធានផ្ទៃក្នុង (យុត្តាធិការបន្ថែមរបស់អង្គបុរេជំនុំជម្រះ) ដែលបានផ្តល់សមត្ថកិច្ចដល់អង្គបុរេជំនុំជម្រះនូវសមត្ថកិច្ចពិនិត្យលើបណ្តឹងឧទ្ធរណ៍ដែលធ្វើឡើងប្រឆាំងនឹងសេចក្តីសម្រេចរបស់សហចៅក្រមស៊ើបអង្កេត។

¹¹ វិធាន៧៤(២) នៃវិធានផ្ទៃក្នុង (មូលដ្ឋាននៃបណ្តឹងឧទ្ធរណ៍ទៅអង្គបុរេជំនុំជម្រះ) ដែលបានផ្តល់សិទ្ធិជូនសហព្រះរាជអាជ្ញាអាចធ្វើបណ្តឹងឧទ្ធរណ៍ប្រឆាំងនឹងគ្រប់ដីកាបញ្ជូនរបស់សហចៅក្រមស៊ើបអង្កេត។

¹² ឯកសារ **D382** ដីកាដោះស្រាយ (ដីកាបញ្ជូនទៅជំនុំជម្រះ) របស់សហចៅក្រមស៊ើបអង្កេតអន្តរជាតិ ចុះថ្ងៃទី២៨ ខែមិថុនា ឆ្នាំ២០១៩។

¹³ សហព្រះរាជអាជ្ញាអន្តរជាតិ បានបើកការស៊ើបអង្កេតបឋមស្ទាត់ៗដោយឯកឯង ដោយមិនបានជូនដំណឹង និងមិនមានការចូលរួមពីសហព្រះរាជអាជ្ញាជាតិឡើយ។ ការណ៍គឺផ្ទុយនឹងច្បាប់ អ.វ.ត.ក ដែលបានតម្រូវឱ្យសហព្រះរាជអាជ្ញាទាំងពីរធ្វើការរួមជាមួយគ្នានៅក្នុងការិយាល័យសហព្រះរាជអាជ្ញា។

¹⁴ កំណត់ហេតុ នៃការខ្វែងយោបល់គ្នារវាងសហព្រះរាជអាជ្ញាជាតិ និងសហព្រះរាជអាជ្ញាអន្តរជាតិលើការចោទប្រកាន់ជនសង្ស័យថ្មីបន្ថែម ថ្ងៃទី១៨ ខែវិច្ឆិកា ឆ្នាំ២០០៨។

- 7. ករណីខ្លះយោបល់គ្នានេះ ត្រូវបានសហព្រះរាជអាជ្ញាជាតិ និងអន្តរជាតិ បានលើកអំណះអំណាង រៀងៗខ្លួន ដើម្បីដាក់ជូនអង្គបុរេជំនុំជម្រះពិនិត្យ និងសម្រេចតាមនីតិវិធីច្បាប់។ ជាលទ្ធផល អង្គបុរេជំនុំជម្រះមិនទទួលបាននូវសម្លេងគាំទ្រពីចៅក្រមបួនរូបយ៉ាងតិច ដើម្បីធ្វើសេចក្តីសម្រេចលើការ ខ្លាំងយោបល់គ្នានោះទេ¹⁵។
- 8. អង្គបុរេជំនុំជម្រះបានសន្និដ្ឋានថា នៅពេលដែលអង្គបុរេជំនុំជម្រះ មិនអាចឈានដល់ការធ្វើសេចក្តី សម្រេចលើការខ្លាំងយោបល់គ្នាដែលបាននាំយកមកដោះស្រាយនៅចំពោះមុខខ្លួននោះ យោងតាម វិធាន ៧៤.១ នៃវិធានផ្ទៃក្នុង គឺមានន័យថា សហព្រះរាជអាជ្ញាអន្តរជាតិ ត្រូវបញ្ជូនដីកាសន្និដ្ឋាន បញ្ជូនរឿងឱ្យស៊ើបសួរថ្មី ដើម្បីបើកកិច្ចស៊ើបសួរ ស្របតាមវិធាន ៥៣.១ នៃវិធានផ្ទៃក្នុង¹⁶។
- 9. ដោយអនុលោមតាមសេចក្តីពិចារណារបស់អង្គបុរេជំនុំជម្រះ ចុះថ្ងៃទី១៨ ខែសីហា ឆ្នាំ២០០៩ លើ ការខ្លាំងយោបល់គ្នារវាងសហព្រះរាជអាជ្ញា ស្របតាមវិធាន៧១ នៃវិធានផ្ទៃក្នុង¹⁷ នៅថ្ងៃទី០៧ ខែ កញ្ញា ឆ្នាំ២០០៩ សហព្រះរាជអាជ្ញាអន្តរជាតិស្តីទីបានបញ្ជូនដីកាសន្និដ្ឋានបញ្ជូនរឿងឱ្យស៊ើបសួរ ពាក់ព័ន្ធនឹងសំណុំរឿងលេខ០០៣ និង០០៤ ទៅសហចៅក្រមស៊ើបអង្កេត ដើម្បីបើកកិច្ចស៊ើបសួរ លើសំណុំរឿងទាំងពីរនេះ¹⁸ ជាពិសេស សំណុំរឿងលេខ០០៤ ដែលក្រោយមកត្រូវបានបំបែកជា សំណុំរឿងលេខ០០៤ ដែលមានជនជាប់ចោទ យឹម ទិត្យ¹⁹។
- 10. នៅថ្ងៃទី១៥ ខែមិថុនា ឆ្នាំ២០១១ សហព្រះរាជអាជ្ញាអន្តរជាតិ បានដាក់ដីកាសន្និដ្ឋានបញ្ជូនរឿងឱ្យ ស៊ើបសួរបន្ថែម ទាក់ទងទៅនឹងឧក្រិដ្ឋកម្មនានានៅក្នុងតំបន់១ និងការធ្វើទុក្ខបុកម្នេញចំពោះខ្មែរ ក្រោម²⁰។

¹⁵ ឯកសារលេខ D1/1.1 និង D1/1.3 ចុះថ្ងៃទី១៨ ខែសីហា ឆ្នាំ២០០៩ របស់អង្គបុរេជំនុំជម្រះ។

¹⁶ ឯកសារលេខ D1/1.1 ចុះថ្ងៃទី១៨ ខែសីហា ឆ្នាំ២០០៩ របស់អង្គបុរេជំនុំជម្រះ។

¹⁷ ឯកសារ D1/1.3 សេចក្តីពិចារណារបស់អង្គបុរេជំនុំជម្រះពាក់ព័ន្ធនឹងករណីខ្លាំងយោបល់គ្នារវាងសហព្រះរាជអាជ្ញា អនុលោម តាមវិធាន៧១ នៃវិធានផ្ទៃក្នុង ថ្ងៃទី១៨ ខែសីហា ឆ្នាំ២០០៩។

¹⁸ ឯកសារ D1/1 សេចក្តីជូនដំណឹងរបស់សហព្រះរាជអាជ្ញាអន្តរជាតិស្តីអំពីការដាក់ឯកសារស្តីពីដីកាសន្និដ្ឋានបញ្ជូនរឿងឱ្យ ស៊ើបសួរទី២ និងទី៣ ថ្ងៃទី៧ ខែកញ្ញា ឆ្នាំ២០០៩។

¹⁹ សំណុំរឿង០០៤ ឯកសារ D334/1 ដីកាសម្រេចបំបែកសំណុំរឿង យឹម ទិត្យ ចេញពីសំណុំរឿង០០៤ ថ្ងៃទី១៦ ខែធ្នូ ឆ្នាំ២០១១។

²⁰ ឯកសារ D27 ដីកាសន្និដ្ឋានបញ្ជូនរឿងឱ្យស៊ើបសួរបន្ថែម ទាក់ទងទៅនឹងឧក្រិដ្ឋកម្មនានានៅក្នុងតំបន់១ និងការធ្វើទុក្ខបុកម្នេញ ចំពោះខ្មែរក្រោម របស់សហព្រះរាជអាជ្ញាអន្តរជាតិ ចុះថ្ងៃទី១៥ ខែមិថុនា ឆ្នាំ២០១១។

- 11. នៅថ្ងៃទី១៦ ខែមិថុនា ឆ្នាំ២០១១ សហព្រះរាជអាជ្ញាអន្តរជាតិ បានដាក់សំណើសុំឱ្យបំពេញកិច្ចស៊ើបសួរទាក់ទងនឹងទីតាំងឧក្រិដ្ឋកម្មនៃសំណុំរឿងលេខ០០៤ នៅភូមិភាគកណ្តាល និងការទទួលខុសត្រូវរបស់ជនសង្ស័យ យឹម ទិត្យ²¹។
- 12. នៅថ្ងៃទី២៤ ខែមេសា ឆ្នាំ២០១៤ សហព្រះរាជអាជ្ញាអន្តរជាតិ បានដាក់ដីកាសន្និដ្ឋានបញ្ជូនរឿងឱ្យស៊ើបសួររបន្ថែម ទាក់ទងនឹងការរៀបអាពាហ៍ពិពាហ៍ដោយបង្ខំ ឬអំពើហិង្សាយេនឌ័រ²²។
- 13. នៅថ្ងៃទី១៣ ខែមិថុនា ឆ្នាំ២០១៧ សហចៅក្រមស៊ើបអង្កេត បានចេញសេចក្តីជូនដំណឹងអំពីការបិទកិច្ចស៊ើបសួរប្រឆាំងយឹម ទិត្យ ដោយជូនដំណឹងភាគីថា មានពេល១៥ថ្ងៃ បន្ទាប់ពីសេចក្តីជូនដំណឹងនេះ ដើម្បីស្នើសុំបំពេញកិច្ចស៊ើបសួររបន្ថែម²³។
- 14. ថ្ងៃទី១៦ ខែមិថុនា ឆ្នាំ២០១៧ មេធាវីការពារក្តី យឹម ទិត្យ បានដាក់សំណើសុំពេលវេលារៀបចំឱ្យបានគ្រប់គ្រាន់²⁴។ នៅថ្ងៃទី២៣ ខែមិថុនា ឆ្នាំ២០១៧ សហព្រះរាជអាជ្ញាអន្តរជាតិបានដាក់ចម្លើយតបទៅនឹងសំណើរបស់មេធាវីការពារក្តី យឹម ទិត្យ²⁵។ នៅថ្ងៃទី៥ ខែកក្កដា ឆ្នាំ២០១៧ សហចៅក្រមស៊ើបអង្កេត បានចេញដីកាសម្រេចលើសំណើសុំរបស់មេធាវីការពារក្តី ពាក់ព័ន្ធនឹងការសុំពេលវេលារៀបចំឱ្យបានគ្រប់គ្រាន់²⁶។
- 15. នៅថ្ងៃទី២៧ ខែមេសា ឆ្នាំ២០១៧ មេធាវីការពារក្តី យឹម ទិត្យ បានដាក់សំណើសុំមោឃភាពឯកសារស៊ើបអង្កេតដែលធ្វើឡើងដោយ Paolo STOCCHI²⁷។ នៅថ្ងៃទី២៥ ខែសីហា ឆ្នាំ២០១៧ អង្គ

²¹ ឯកសារ D41 សំណើសុំឱ្យបំពេញកិច្ចស៊ើបសួរទាក់ទងនឹងទីតាំងឧក្រិដ្ឋកម្មនៃសំណុំរឿងលេខ ០០៤ នៅភូមិភាគកណ្តាល និងការទទួលខុសត្រូវរបស់ជនសង្ស័យ តា អាន របស់សហព្រះរាជអាជ្ញាអន្តរជាតិ ចុះថ្ងៃទី១៦ ខែមិថុនា ឆ្នាំ២០១១។

²² ឯកសារ D191 ដីកាសន្និដ្ឋានបញ្ជូនរឿងឱ្យស៊ើបសួររបន្ថែម ទាក់ទងនឹងការរៀបអាពាហ៍ពិពាហ៍ដោយបង្ខំ ឬអំពើហិង្សាយេនឌ័រ របស់សហព្រះរាជអាជ្ញាអន្តរជាតិ ចុះថ្ងៃទី២៤ ខែមេសា ឆ្នាំ២០១៤។

²³ សំណុំរឿង០០៤ ឯកសារ D358 សេចក្តីជូនដំណឹងអំពីការបិទកិច្ចស៊ើបសួរលើ យឹម ទិត្យ ចុះថ្ងៃទី១៣ ខែមិថុនា ឆ្នាំ២០១៧។

²⁴ សំណុំរឿង០០៤ ឯកសារ D361 សំណើរបស់ យឹម ទិត្យ សុំពេលវេលារៀបចំឱ្យបានគ្រប់គ្រាន់ ចុះថ្ងៃទី១៦ ខែមិថុនា ឆ្នាំ២០១៧។

²⁵ សំណុំរឿង០០៤ ឯកសារ D361/2 ចម្លើយតបរបស់សហព្រះរាជអាជ្ញាអន្តរជាតិទៅនឹងសំណើរបស់ យឹម ទិត្យ សុំពេលវេលារៀបចំឱ្យបានគ្រប់គ្រាន់ ចុះថ្ងៃទី២៣ ខែមិថុនា ឆ្នាំ២០១៧។

²⁶ សំណុំរឿង០០៤ ឯកសារ D361/4 ដីកាសម្រេចរបស់សហចៅក្រមស៊ើបអង្កេត លើសំណើរបស់ យឹម ទិត្យ សុំពេលវេលារៀបចំឱ្យបានគ្រប់គ្រាន់ ចុះថ្ងៃទី៥ ខែកក្កដា ឆ្នាំ២០១៧។

²⁷ សំណុំរឿង០០៤ ឯកសារ D351/1/2 សំណើសុំមោឃភាពឯកសារស៊ើបអង្កេតដែលធ្វើឡើងដោយ Paolo STOCCHI ចុះថ្ងៃទី២៧ ខែមេសា ឆ្នាំ២០១៧ និងបានជូនដំណឹងនៅថ្ងៃទី២៨ ខែមេសា ឆ្នាំ២០១៧។

បុរេជំនុំជម្រះ បានចេញសេចក្តីសម្រេចលើសំណើសុំមោឃភាពឯកសារស៊ើបអង្កេតដែលធ្វើឡើង ដោយ Paolo STOCCHI²⁸។

- 16. នៅថ្ងៃទី៥ ខែកញ្ញា ឆ្នាំ២០១៧ សហចៅក្រមស៊ើបអង្កេត បានចេញសេចក្តីជូនដំណឹងលើកទី២ អំពី ការបិទកិច្ចស៊ើបសួរលើ យីម ទិត្យ ហើយបានជូនដំណឹងភាគីថាមិនមានការផ្តល់ជូនពេលវេលា បន្ថែមទៀតដើម្បីស្នើសុំបំពេញកិច្ចស៊ើបសួរឡើយ (សេចក្តីជូនដំណឹងលើកទី២អំពីការបិទកិច្ចស៊ើប សួរ)²⁹។ នៅថ្ងៃទី១ ខែមីនា ឆ្នាំ២០១៨ សហចៅក្រមស៊ើបអង្កេតបានចេញដីកាបញ្ជូនសំណុំរឿង ទៅពិនិត្យអនុលោមតាមវិធាន៦៦ (៤) នៃវិធានផ្ទៃក្នុង អ.វ.ត.ក³⁰។
- 17. នៅថ្ងៃទី៣១ ខែឧសភា ឆ្នាំ២០១៨ សហព្រះរាជអាជ្ញាជាតិ បានដាក់សេចក្តីសន្និដ្ឋានស្ថាពរទាក់ទង នឹង យីម ទិត្យ³¹។ នៅថ្ងៃទី៤ ខែមិថុនា ឆ្នាំ២០១៨ សហព្រះរាជអាជ្ញាអន្តរជាតិបានដាក់សេចក្តី សន្និដ្ឋានស្ថាពរទាក់ទងនឹង យីម ទិត្យ³²។
- 18. នៅថ្ងៃទី១២ ខែមិថុនា ឆ្នាំ២០១៨ មេធាវីការពារក្តី យីម ទិត្យ បានប៉ាន់ស្មានថិរវេលាសម្រាប់ការ ឆ្លើយតបទៅនឹងដីកាសន្និដ្ឋានស្ថាពររបស់សហព្រះរាជអាជ្ញាអន្តរជាតិ³³។ នៅថ្ងៃទី២០ ខែមិថុនា ឆ្នាំ២០១៨ សហចៅក្រមស៊ើបអង្កេតបានចេញសេចក្តីសម្រេចពាក់ព័ន្ធនឹងថិរវេលាដែលផ្តល់ជូន មេធាវីការពារក្តី ដើម្បីឆ្លើយតបទៅនឹងដីកាសន្និដ្ឋានស្ថាពររបស់សហព្រះរាជអាជ្ញា³⁴។

²⁸ សំណុំរឿង០០៤ ឯកសារ D351/1 សេចក្តីសម្រេចលើសំណើសុំមោឃភាពឯកសារស៊ើបអង្កេតដែលធ្វើឡើងដោយ Paolo STOCCHI ចុះថ្ងៃទី១១ ខែមេសា ឆ្នាំ២០១៧។

²⁹ សំណុំរឿង ០០៤ ឯកសារ D368 សេចក្តីជូនដំណឹងលើកទី២ អំពីការបិទកិច្ចស៊ើបសួរលើ យីម ទិត្យ ចុះថ្ងៃទី៥ ខែកញ្ញា ឆ្នាំ ២០១៧។

³⁰ សំណុំរឿង ០០៤ ឯកសារ D378 ដីកាបញ្ជូនសំណុំរឿងទៅពិនិត្យ យោងតាមវិធាន ៦៦ (៤) នៃវិធានផ្ទៃក្នុង ចុះថ្ងៃទី១ ខែមីនា ឆ្នាំ២០១៨។

³¹ សំណុំរឿង ០០៤ ឯកសារ D378/1 ដីកាសន្និដ្ឋានស្ថាពររបស់សហព្រះរាជអាជ្ញាជាតិ ទាក់ទងនឹង យីម ទិត្យ អនុលោមតាម វិធាន ៦៦ (៤) នៃវិធានផ្ទៃក្នុង ចុះថ្ងៃទី៣១ ខែឧសភា ឆ្នាំ២០១៨។

³² សំណុំរឿង ០០៤ ឯកសារ D378/2 ដីកាសន្និដ្ឋានស្ថាពររបស់សហព្រះរាជអាជ្ញាអន្តរជាតិ ទាក់ទងនឹង យីម ទិត្យ អនុលោម តាមវិធាន ៦៦ (៤) នៃវិធានផ្ទៃក្នុង ចុះថ្ងៃទី៤ ខែមិថុនា ឆ្នាំ២០១៨។

³³ សំណុំរឿង ០០៤ ឯកសារ D378/3 ការប៉ាន់ស្មានថិរវេលាចាំបាច់របស់ យីម ទិត្យ ដើម្បីឆ្លើយតបទៅនឹងដីកាសន្និដ្ឋានស្ថាពរ របស់សហព្រះរាជអាជ្ញាអន្តរជាតិ ចុះថ្ងៃទី១២ ខែមិថុនា ឆ្នាំ២០១៨។

³⁴ សំណុំរឿង ០០៤ ឯកសារ D378/4 ដីកាសម្រេចលើថិរវេលាដែលបានផ្តល់ជូនមេធាវីការពារក្តីរបស់ យីម ទិត្យ ដើម្បីឆ្លើយ តបទៅនឹងដីកាសន្និដ្ឋានស្ថាពររបស់សហព្រះរាជអាជ្ញាអន្តរជាតិ ចុះថ្ងៃទី២០ ខែមិថុនា ឆ្នាំ២០១៨។

III. សារណា

ការកើតបក្សកុម្មុយនីស្តកម្ពុជា

- 19. បូសគល់នៃបក្សកុម្មុយនីស្តកម្ពុជា អាចនឹងមានប្រភពចេញមកពីបក្សកុម្មុយនីស្តឥណ្ឌូចិន ដែលបានបង្កើតឡើងកាលពីឆ្នាំ១៩៣០។ នៅក្នុងឆ្នាំ១៩៥១ បក្សកុម្មុយនីស្តឥណ្ឌូចិនត្រូវបានរំលាយចោល ហើយបន្ទាប់មក អង្គការបដិវត្តដាច់ដោយឡែកពីគ្នា ត្រូវបានបង្កើតឡើងសម្រាប់ប្រទេសវៀតណាម ឡាវ និងកម្ពុជា ដោយបក្សថ្មីនៅកម្ពុជាមានឈ្មោះថា បក្សប្រជាជនបដិវត្តខ្មែរ។ នៅថ្ងៃទី៣០ ខែកញ្ញា ឆ្នាំ១៩៦០ បក្សប្រជាជនបដិវត្តខ្មែរ ត្រូវបានប្តូរឈ្មោះទៅ ជាបក្សពលករកម្ពុជា ហើយសមាជបក្សលើកដំបូងត្រូវបានធ្វើឡើងនៅភ្នំពេញ ដើម្បី សម្រេចអំពី“មាតិកាយុទ្ធសាស្ត្រ និងយុទ្ធវិធីរបស់បក្ស”។ មាតិកាយុទ្ធសាស្ត្រនេះចំណោមមាតិកា សំខាន់ៗដែលបានទទួលការឯកភាពនៅក្នុងសមាជនោះ គឺការសម្រេចប្រើប្រាស់ “អំពើហិង្សាប្រដាប់អាវុធ” បន្ថែមពីលើសកម្មភាពនយោបាយ “ដើម្បីវាយរំលំពួកសក្តិភូមិ ពួកនាយទុន និងពួកប្រតិកិរិយានៅកម្ពុជា”។ បក្សក៏បានសម្រេចនៅដើមដំបូងនេះថាតំបន់ជនបទគឺជា “មូលដ្ឋានយ៉ាងសំខាន់សម្រាប់បដិវត្ត” ហើយទីក្រុង គឺជា “ប្រភពនៃវណ្ណៈជិះជាន់ និងពួកចក្រពត្តិ ជាទីកន្លែងដែលខ្លាំងបដិវត្តអាចប្រមូលអំណាចដើម្បីកៀបសង្កត់យើង”។ មានមនុស្សចំនួនប្រហែល២០នាក់ បានចូលរួមក្នុងសមាជនេះ ដែលក្នុងនោះមាននួន ជា (អនុលេខាបក្ស ដែលបានទទួលការបោះឆ្នោតតែងតាំង) សាឡុត ស ហៅ ប៉ុល ពត (សមាជិកគណៈកម្មាធិការអចិន្ត្រៃយ៍) អៀង សារី និង សោ ភឹម (សមាជិកប្រុងនៃគណៈកម្មាធិការអចិន្ត្រៃយ៍) និង វន វ៉េត។ បន្ទាប់ពីពេលអនុម័តមាតិកាបក្សថ្មីនេះ សមាជិកបក្សទាំងអស់ត្រូវ “ដាក់ពាក្យសុំចូលបក្សម្តងទៀត”។
- 20. បន្ទាប់ពីពេលចាប់ខ្លួន និងប្រហារជីវិតលេខាបក្សពលករកម្ពុជាឈ្មោះ ទូ សាមុត នៅឆ្នាំ១៩៦២ សមាជលើកទី២របស់បក្ស ត្រូវបានធ្វើឡើងនៅចុងខែកុម្ភៈ ឆ្នាំ១៩៦៣ ដែលកាលណោះ សាឡុត ស បានក្លាយខ្លួនជាលេខាបក្សថ្មី ចំណែក នួន ជា នៅបន្តធ្វើជាអនុលេខាបក្សដដែល។ សមាជនេះ ត្រូវបានធ្វើឡើងនៅផ្លូវហ្សាលដឺហ្គាលទីក្រុងភ្នំពេញ ហើយអ្នកចូលរួមគឺជាមនុស្សមួយក្រុមតូច ដែលក្នុងនោះមាន អៀង សារី និង សោ ភឹម (អ្នកទាំងពីរ ត្រូវបានបោះឆ្នោត ជ្រើសតាំងជាសមាជិកពេញសិទ្ធិនៃគណៈអចិន្ត្រៃយ៍) តា ម៉ុក វន វ៉េត សុន សេន រស់ ញឹម និង គង់ សុផល។ បន្ទាប់មកក្នុងឆ្នាំ១៩៦៣ បន្ទាប់ពីរបបសម្តេចសីហនុ បានចេញផ្សាយនូវបញ្ជីឈ្មោះមនុស្សដែលគេស្គាល់ថាជា “អ្នកធ្លេងនិយម” ចំនួន៣៤រូប ប៉ុល ពត និងមេដឹកនាំបក្សពលករកម្ពុជាមួយចំនួន ដែលមានឈ្មោះក្នុងបញ្ជីនោះ រួមទាំង អៀង សារី និង សុន សេន ក៏បានរៀបខ្លួនពីទីក្រុងទៅជ្រកកោននៅឯ

បន្ទាយយោធាវៀតណាមមួយ នៅតាមបណ្តោយព្រំដែន ហើយក្រោយមកបានបង្កើតមន្ទីរមួយនៅ ទីនោះឈ្មោះថា មន្ទីរ១០០។ មកដល់ឆ្នាំ១៩៦៥ ប្រពន្ធរបស់ពួកគេដូចជា ខៀវ ប៉ុណ្ណារី អៀង ធីរិទ្ធ និង យុន យ៉ាត បានចូលរួមជាមួយពួកគេ នៅមន្ទីរ១០០នោះ។ ដោយសារអត្តសញ្ញាណរបស់ នួន ជា បន្តស្ថិតនៅជាការសម្ងាត់ ទើបឈ្មោះរបស់គាត់ពុំស្ថិតនៅក្នុងបញ្ជីឈ្មោះមនុស្សទាំង៣៤នាក់ នោះ ហើយគាត់បានស្នាក់នៅភ្នំពេញ និងទទួលបានប្រតិបត្តិការរបស់បក្សពលករកម្ពុជា ក្នុងទី ក្រុង និងតំបន់ជាច្រើន។

21. នៅឆ្នាំ១៩៦៤ បក្សពលករកម្ពុជាបានចាប់ផ្តើមប្រជុំគណៈអចិន្ត្រៃយ៍ជាទៀងទាត់ នៅមន្ទីរ១០០ ហើយនៅខែមករា ឆ្នាំ១៩៦៥ ពួកគេបានឯកភាពលើសេចក្តីសម្រេចមួយដែល បានបដិសេធការ ផ្តល់លទ្ធភាពដល់ “ការផ្លាស់ប្តូរដោយសន្តិវិធី” ទៅកាន់លទ្ធិសង្គមនិយម ហើយបានបញ្ជាក់ អះអាង ថា “ជាការចាំបាច់ដែលត្រូវប្រើប្រាស់ហិង្សាបដិវត្ត” ក្នុងការតស៊ូប្រឆាំងនឹងពួកចក្រពត្តិ។ ក្នុងអង្គ ប្រជុំគណៈមជ្ឈិម កាលពីខែកញ្ញា ឬខែតុលា ឆ្នាំ១៩៦៦ មេដឹកនាំបក្ស ពលករកម្ពុជាបានសម្រេចចូល រណ្តោះបក្សទៅជាបក្សកុម្មុយនីស្តកម្ពុជា (ទោះជាគេរក្សាការសម្រេចនោះទុកជាសម្ងាត់រហូតដល់ សមាជបក្សលើកក្រោយក្តី) ប្តូរទីតាំងមន្ទីរ១០០ ទៅខេត្តរតនគិរី ហើយភូមិភាគនីមួយៗត្រូវចាប់ផ្តើម រៀបចំការតស៊ូប្រដាប់អាវុធ។ នៅពាក់កណ្តាល ឆ្នាំ១៩៦៧ សមាជិកគណៈអចិន្ត្រៃយ៍ (ប៉ុល ពត នួន ជា អៀង សារី និង សោ ភឹម) បានជួបប្រជុំគ្នានៅមន្ទីរ១០០ និងបានឯកភាពធ្វើការបះបោរជា ទូទៅមួយនៅដើមឆ្នាំ១៩៦៨ មិនយូរប៉ុន្មានបន្ទាប់ពីពេលបះបោរ ទីស្នាក់ការគណៈមជ្ឈិមមួយ (ឈ្មោះមន្ទីរ១០០ដែរ) ត្រូវបានបង្កើតឡើងក្នុងខេត្តរតនគិរី ចម្ងាយប្រមាណពី២ ទៅ៣ គីឡូម៉ែត្រពី មន្ទីរ១០២ មន្ទីរភូមិភាគភ្នំសានដែលត្រូវបានប្រើប្រាស់ដោយ អៀង សារី (គាត់ត្រូវបានតែងតាំង ជាលេខាតំបន់)។

22. នៅថ្ងៃទី១៧ ខែមករា ឆ្នាំ១៩៦៨ តាមបញ្ជារបស់ នួន ជា កាលពីខែមុន កងកម្លាំងរបស់បក្សកុម្មុយ នីស្តកម្ពុជា បានវាយប្រហារបន្ទាយកងទ័ពរបស់រដ្ឋាភិបាលនៅភូមិ បាយដំរ៉ាម ភាគខាងត្បូងក្រុង បាត់ដំបង ដោយរឹបអូសបានអាវុធមួយចំនួន។ ក្នុងគ្រាបន្ទាប់មកទៀត កាលបរិច្ឆេទខាងលើនេះ ត្រូវបានបក្សកុម្មុយនីស្តកម្ពុជាចាត់ទុកថាជា ថ្ងៃកំណើតកងទ័ពបដិវត្តកម្ពុជា។ នៅខែបន្តបន្ទាប់ កង កម្លាំងរបស់បក្សកុម្មុយនីស្តកម្ពុជា នៅបានបន្តការវាយប្រហារតាមលក្ខណៈទ័ពព្រៃនៅទូទាំង ប្រទេស។

23. នៅថ្ងៃទី១៨ ខែមីនា ឆ្នាំ១៩៧០ សម្តេចនរោត្តមសីហនុ ត្រូវបានឧត្តមសេនីយ៍ លន់ នល់ និងព្រះអង្គ ម្ចាស់សិរីមតៈ ទម្លាក់ពីតំណែង ហើយពួកគេបានបង្កើតរបបមួយឈ្មោះថា របបសាធារណរដ្ឋខ្មែរ

។ នៅថ្ងៃទី២៣ ខែមីនា ឆ្នាំ១៩៧០ សម្តេចសីហនុ បានប្រកាសអំពីការបង្កើតរណសិរ្សរួមជាតិ កម្ពុជា និងបានអំពាវនាវឱ្យកូនចៅរបស់ទ្រង់បើកយុទ្ធនាការវាយប្រហារតាមក្បួនទ័ពព្រៃ និងឱ្យ ប្រជាជនស៊ីវិលធ្វើការបះបោរប្រឆាំងនឹងរដ្ឋាភិបាលសាធារណរដ្ឋខ្មែរ។ សម្ព័ន្ធភាពមួយត្រូវបាន បង្កើតឡើង រវាងសម្តេចសីហនុ និងបក្សកុម្មុយនីស្តកម្ពុជាព្រមទាំងរដ្ឋាភិបាលនិរទេសដែលមាន មូលដ្ឋាននៅទីក្រុងប៉េកាំង ដែលមានឈ្មោះថា រាជរដ្ឋាភិបាលរួមជាតិកម្ពុជា ដែលក្នុងនោះមាន ខៀវ សំផន ជាឧបនាយករដ្ឋមន្ត្រី និងជារដ្ឋមន្ត្រីក្រសួងការពារជាតិ និងត្រូវបានប្រកាសជាផ្លូវការ នៅថ្ងៃទី៥ ខែឧសភា ឆ្នាំ១៩៧០។ នៅខែសីហា ឆ្នាំ១៩៧០ អៀង ធីរិទ្ធ ត្រូវបានតែងតាំងជាអនុរដ្ឋម ន្ត្រីក្រសួងវប្បធម៌ អប់រំយុវជន នៅក្នុងរាជរដ្ឋាភិបាលរួមជាតិ។

មហាសន្និបាតបក្ស

24. លក្ខន្តិកៈបក្សកុម្មុយនីស្តកម្ពុជាបានប្រគល់ “សិទ្ធិអំណាចធំជាងគេបំផុតសម្រាប់ទូទាំងប្រទេស” ទៅឱ្យ “មហាសន្និបាតតំណាងទូទាំងប្រទេស” (ពោលគឺ មហាសន្និបាតបក្ស) ដែលត្រូវបានធ្វើ ឡើង “រៀងរាល់៤ឆ្នាំម្តង” ដើម្បី (i) “ពិនិត្យ តាមដាន វិនិច្ឆ័យសកម្មភាពរបស់គណៈកម្មាធិការ មជ្ឈឹមថាស” (ii) “កំណត់មាតិកាសេចក្តី និងលក្ខន្តិកៈ” និង(iii) “ជ្រើសតាំងគណៈកម្មាធិការ មជ្ឈឹមថ្មី”។ ដូចដែលបានរៀបរាប់ខាងលើ នៅរយៈកាលមុនសម័យកម្ពុជាប្រជាធិបតេយ្យ មហាស ន្និបាតបក្ស ត្រូវបានប្រារព្ធធ្វើនៅឆ្នាំ១៩៦០ ១៩៦៣ និងឆ្នាំ១៩៧១ ដែលមហាសន្និបាតឆ្នាំ១៩៦០ និង ១៩៦៣ មានអ្នកចូលរួមចំនួន២០នាក់ ហើយមហាសន្និបាតឆ្នាំ១៩៧១ មានអ្នកចូលរួមប្រមាណ៦០ នាក់។ ក្នុងអំឡុងរយៈកាលសម័យកម្ពុជាប្រជាធិបតេយ្យ មហាសន្និបាតបក្សលើកទី៤ ត្រូវបាន ប្រារព្ធធ្វើនៅខែមករា ឆ្នាំ១៩៧៦ នៅបុរីកីឡាភ្នំពេញ ហើយគេបានបើកមហាសន្និបាតបក្សលើកទី៥ នៅឆ្នាំ១៩៧៨ ដោយមានការចូលរួមពីមនុស្សចំនួនប្រមាណ៦០នាក់។

គណៈកម្មាធិការមជ្ឈឹម

25. នៅក្នុងរយៈពេលពីមហាសន្និបាតមួយទៅមួយទៀត លក្ខន្តិកៈរបស់បក្សកុម្មុយនីស្តកម្ពុជា បាន ចាត់ទុកគណៈកម្មាធិការមជ្ឈឹមថាជា “អង្គការប្រតិបត្តិការខ្ពស់ជាងគេបំផុតសម្រាប់ទូទាំង ប្រទេស”។ គណៈកម្មាធិការមជ្ឈឹម មានសមាជិកសរុបទាំងអស់ចំនួន យ៉ាងហោចណាស់ ៣០រូប។ បន្ថែមពីលើសមាជិកនៃគណៈអចិន្ត្រៃយ៍ សមាជិកគណៈមជ្ឈឹម រួមមាន លេខាតំបន់ និងភូមិភាគ ដូចជា កែ ពក ម៉ែន សាន ហៅ យ៉ា សំ បិត និង ព្រីង សានុន លេខាក្រសួង ដូចជា កុយ ធួន មេ បញ្ហាការកងពល ដូចជា មាស មុត និង ខៀវ សំផន ដែលបានចាប់ផ្តើមធ្វើជាសមាជិក“ត្រៀម”

នៅឆ្នាំ១៩៧១ និងបានក្លាយខ្លួនជាសមាជិកពេញសិទ្ធិ ក្នុងមហាសន្និបាតលើកទី៤ នៅខែមករា ឆ្នាំ ១៩៧៦។ គណៈមជ្ឈិម បានជួបប្រជុំគ្នារៀងរាល់៦ខែម្តង។ ភារកិច្ចចាត់តាំងរបស់ខ្លួនតាមលក្ខន្តិកៈ របស់បក្ស គឺជាការ“អនុវត្តមាគ៌ានយោបាយ និងលក្ខន្តិកៈរបស់បក្សនៅក្នុងជួរក្រុម” ណែនាំដល់អង្គ ការចាត់តាំងរបស់បក្ស តំបន់ និងភូមិភាគ ឱ្យ“អនុវត្តសកម្មភាពស្របតាមមាគ៌ានយោបាយ” និង “គ្រប់គ្រង និងចាត់ចែងកម្មាភិបាល និងបក្សជនក្នុងបក្សទាំងមូល ព្រមទាំងអង្គការស្នូលទាំងអស់ ដោយក្តាប់ប្រវត្តិរូប ជំហានយោបាយ សតិអារម្មណ៍ និងចាត់តាំងឱ្យច្បាស់ និងឱ្យជាប់ជានិច្ច”។

គណៈកម្មាធិការអចិន្ត្រៃយ៍

- 26. ក្នុងការអនុវត្តជាក់ស្តែង វាគឺជាអនុគណៈកម្មាធិការនៃគណៈមជ្ឈិម ដែលត្រូវគេស្គាល់ថាជាគណៈអចិន្ត្រៃយ៍ ដែលដើរតួនាទីជាអង្គការដែលមានសិទ្ធិអំណាចខ្ពស់ និងផ្តាច់ការជាងគេបំផុតក្នុងជួរក្រុម កុម្មុយនីស្តកម្ពុជា និងរដ្ឋាភិបាលរបបកម្ពុជាប្រជាធិបតេយ្យ។ ខៀវ សំផន បានផ្តល់សក្ខីកម្មថា “ទាំងមាគ៌ានយោបាយ និងដំណើរការធ្វើសេចក្តីសម្រេចសុទ្ធតែ ត្រូវបានបង្កើតឡើងដោយគណៈអចិន្ត្រៃយ៍” ហើយ កាំង ហ្គេកអ៊ាវ ហៅ ឌុច បានគូសបញ្ជាក់ថាគណៈអចិន្ត្រៃយ៍គឺជា “ស្ថាប័នសំខាន់ បំផុតនៅក្នុងជួរក្រុម”។³⁵
- 27. គណៈអចិន្ត្រៃយ៍បានបង្កើត ដឹកនាំ និងតាមដានការអនុវត្តន៍រាល់គ្រប់គោលនយោបាយរបស់រដ្ឋាភិបាលកម្ពុជាប្រជាធិបតេយ្យ និងរបស់បក្សកុម្មុយនីស្តកម្ពុជា។ ពិសេស គណៈអចិន្ត្រៃយ៍ជាអ្នកក្តោបក្តាប់គោលនយោបាយទាក់ទិននឹងសន្តិសុខផ្ទៃក្នុង និងខាងក្រៅ ការបរទេស កិច្ចការក្នុងស្រុក ដូចជាការងារហិរញ្ញវត្ថុ ពាណិជ្ជកម្ម ឧស្សាហកម្ម កសិកម្ម សុខាភិបាល និងសង្គមកិច្ច យោសនាការ និងការលត់ដំកែប្រៃ បក្សកុម្មុយនីស្តកម្ពុជា និងបុគ្គលិករដ្ឋ និងបញ្ជារដ្ឋបាល។ គណៈអចិន្ត្រៃយ៍បាន ពិភាក្សា និងបានបញ្ជាឱ្យមានការជម្លៀសប្រជាជនដោយបង្ខំក្នុងទ្រង់ទ្រាយធំ ការប្រើប្រាស់ការធ្វើ ការងារពលកម្មដោយបង្ខំ និងការចាប់ខ្លួន និងការសួរចម្លើយ“ខ្លាំង” បានតាមដានស្ថានភាពរស់នៅ របស់ប្រជាជននៅទូទាំងប្រទេស និងជាអ្នកមានសិទ្ធិអំណាចក្នុងការបញ្ជាឱ្យមានការហារជីវិត មនុស្សភ្លាមៗ តាមទំនើងចិត្ត។

³⁵ សំណុំរឿង ០០៤ ឯកសារ D6.1.91 កំណត់ហេតុនៃការសួរចម្លើយជនត្រូវចោទឈ្មោះ កាំង ហ្គេកអ៊ាវ ហៅ ឌុច ចុះថ្ងៃទី១៩ ខែវិច្ឆិកា ឆ្នាំ២០០៨ ទំព័រ៣។ សំណុំរឿង ០០៤ ឯកសារ D6.1.1073 ឯកសារនៃការដាក់ចម្លើយរបស់ជនត្រូវចោទឈ្មោះ កាំង ហ្គេកអ៊ាវ ហៅ ឌុច ជាអតីតប្រធានមន្ទីរសន្តិសុខ ស-២១ ដែលបានធ្វើការឆ្លើយតបទៅនឹងសំណួរជាលាយលក្ខណ៍អក្សររបស់ សហចៅក្រមស៊ើបអង្កេត ចុះថ្ងៃទី២១ ខែតុលា ឆ្នាំ២០០៨ ទំព័រ៣។

28. សេចក្តីណែនាំនានារបស់គណៈកម្មាធិការមជ្ឈិម និងគណៈកម្មាធិការអចិន្ត្រៃយ៍ ត្រូវបានបញ្ជូនទៅមន្ទីរភូមិភាគ កងពលយោធា និងតាមក្រសួងនានា បន្ទាប់មកស្ថាប័នទាំងនោះ នឹងធ្វើការផ្សព្វផ្សាយបែងចែកបន្តទៅឲ្យតំបន់ ស្រុក និងថ្នាក់ទាបផ្សេងៗទៀត។ កម្មាភិបាល ប.ក.ក មួយរូបបានបញ្ជាក់នៅក្នុងសម្តីរបស់ខ្លួនថា៖ “គ្រប់យ៉ាង” គឺបានមកពីមជ្ឈិមបក្សទាំងអស់។ មជ្ឈិមបក្សបានផ្តល់នូវការណែនាំយ៉ាងច្បាស់លាស់ នៅក្នុងសេចក្តីណែនាំរបស់ខ្លួន ស្តីពីរបៀបដែលពួកគេត្រូវធ្វើការប្រាស្រ័យទាក់ទង និងប្រតិបត្តិការ។ ឧទាហរណ៍ នៅក្នុងសេចក្តីថ្លែងការណ៍របស់គណៈមជ្ឈិមដែលបានធ្វើនៅខែមិថុនា ឆ្នាំ១៩៧៨ ក្នុងគោលបំណងពិនិត្យគោលនយោបាយរបស់បក្សចំពោះសេអ៊ីអា កាហ្សែបេ និងខ្មាំងយួនឡើងវិញ នៅក្នុងសេចក្តីថ្លែងការណ៍នោះ មានផ្តល់នូវការណែនាំដូចតទៅនេះ៖ “ស្នើឲ្យគ្រប់ភូមិភាគ តំបន់ និងកងយោធាទាំងអស់ ឲ្យយកការណែនាំខាងលើនេះ ទៅរៀនសូត្រ និងដើម្បីចាត់ឲ្យមានអង្គប្រជុំនៅតាមបក្ស រចនាសម្ព័ន្ធសំខាន់ៗនៅតាមក្រសួង និងមន្ទីរក្នុងកងយោធា សហករណ៍ រោងចក្រ និងការដ្ឋានរៀងៗខ្លួន ដើម្បីផ្សព្វផ្សាយឲ្យប្រជាជនទាំងអស់ បានដឹងពីគោលនយោបាយរបស់បក្ស ចាប់ពីពេលនេះ រហូតដល់ដំណាច់ឆ្នាំ១៩៧៨ សូមស្នើឲ្យ សហករណ៍ រោងចក្រ ការដ្ឋាន កងនៅតាមកន្លែងនីមួយៗ ឲ្យរៀនសូត្រ និងរៀបចំអង្គប្រជុំ ឲ្យបានពី៥ ទៅ៦ដង”។ សមាជិកគណៈអចិន្ត្រៃយ៍ ក៏បានធ្វើការត្រួតពិនិត្យនៅតាមភូមិភាគនានា ដោយមានពេលខ្លះ សមាជិកគណៈអចិន្ត្រៃយ៍ទាំងនោះ បានធ្វើដំណើរជាក្រុមទៀតផង។

ការដឹកនាំរបស់បក្សកុម្មុយនីស្តកម្ពុជា

29. ចាប់តាំងពីថ្ងៃដំបូងដែលបក្សកុម្មុយនីស្តកម្ពុជា (ប.ក.ក) ចូលគ្រប់គ្រងប្រទេស ប្រជាជនបីលាននាក់ ដែលរស់នៅក្នុងទីក្រុងភ្នំពេញ និងតាមទីប្រជុំជននានា ត្រូវបានគេជម្លៀសចេញពីផ្ទះសំបែងរបស់ខ្លួន និងបង្ខំឲ្យចេញទៅតាមទីជនបទជាទីកន្លែងប្រជាជនទាំងអស់ ត្រូវបានបង្ខំឲ្យធ្វើការងារកសិកម្មនៅក្នុងសហករណ៍ និងការដ្ឋានផ្សេងៗទៀត។

30. បក្សកុម្មុយនីស្តកម្ពុជា បានបង្កើតសង្គមថ្មីមួយ ដែលបានប្រែក្លាយប្រជាពលរដ្ឋកម្ពុជាឱ្យទៅជាទាសករ បានអនុវត្តការគ្រប់គ្រងទាំងស្រុងលើជីវិតប្រជាពលរដ្ឋកម្ពុជា និងបានដកហូតស្ទើរគ្រប់សិទ្ធិមនុស្ស និងសេរីភាពមូលដ្ឋានរបស់ប្រជាពលរដ្ឋ។ ទ្រព្យសម្បត្តិឯកជនត្រូវបានរឹបអូស រូបិយវត្ថុត្រូវបានលុបបំបាត់ចោល ទីផ្សារ អាជីវកម្ម សាលារៀន និងវត្តអារាម ត្រូវបានបិទទ្វារ។ ប្រជាពលរដ្ឋកម្ពុជាដែលត្រូវបានអនុញ្ញាតឱ្យរួមរស់ជាមួយនឹងគ្រួសារក្នុងផ្ទះសំបែង ឬគោរពសាសនារបស់ខ្លួនទៀតឡើយ ហើយត្រូវបានដាក់ឱ្យស្ថិតនៅក្រោមគោលនយោបាយនៃការគាបសង្កត់ផ្លូវភេទដែលពាក់ព័ន្ធនឹងការរៀបការដោយបង្ខំ និងការបង្ខំឱ្យមានផ្ទៃពោះ។ ប្រជាពលរដ្ឋកម្ពុជាមិន

ត្រូវបានអនុញ្ញាតឱ្យចាកចេញពីប្រទេស ឬដើរហើរនៅក្នុងប្រទេស ហើយបានទទួលរងនូវការ
បំពានផ្លូវចិត្ត តាមរយៈការបំពាក់បំប៉ន ការទិតៀន និងស្វ័យទិតៀន ដែលគេអនុវត្តក្រោមការគ
ម្រាមកំហែងដាក់ទណ្ឌកម្មធ្ងន់ធ្ងរ។ បក្សកុម្មុយនីស្តកម្ពុជា បានបង្កើតរដ្ឋមួយ គឺរដ្ឋកម្ពុជាប្រជាធិប
តេយ្យ ដែលពុំមានសភា ឬប្រព័ន្ធតុលាការដំណើរការ និងជារដ្ឋមួយដែល បក្សកុម្មុយនីស្តកម្ពុជា
បានអនុវត្តការគ្រប់គ្រងដោយគ្មានក្តីមេត្តា។

31. បក្សកុម្មុយនីស្តកម្ពុជា បានជម្លៀស ហើយបំបែកប្រជាជនដែលបក្សបានកំណត់មុខសញ្ញាចេញជា
ក្រុម ដូចជា ក្រុមមន្ត្រី និងទាហាននៃរបបសាធារណៈរដ្ឋខ្មែរដែលត្រូវបានផ្តួលរំលំ និងក្រុម “ខ្មាំងវណ្ណៈ”
របស់បក្ស គឺពួកនាយទុន ពួកសក្តិភូមិ និងពួកអនុធន។ ក្រុមទាំងនេះត្រូវបានសម្លាប់ចោលដោយ
មិនទទួលបានការជំនុំជម្រះ ហើយអ្នកដែលត្រូវបានជម្លៀសដែលនៅសល់ (ដោយកំណត់ថាជា
“ប្រជាជនថ្មី”) ត្រូវបានគេដាក់ឱ្យទៅជាទាសករនៅក្នុងសហករណ៍ជាមួយនឹងប្រជាជនមូលដ្ឋាន
និងក្រោយមកនៅតាមគម្រោងជីកប្រឡាយធំៗ និងគម្រោងកសាងហេដ្ឋារចនាសម្ព័ន្ធនៅក្នុងរបប
នេះ។

32. ក្នុងពេលដែលត្រូវបានគេដាក់ឱ្យទៅជាទាសករ ប្រជាពលរដ្ឋកម្ពុជាបានទទួលរងនូវស្ថានភាពបែប
អមនុស្សធម៌ ដោយរួមមាន ពលកម្មបាក់កម្លាំង ការបដិសេធមិនឱ្យមានការសម្រាក ការមិនផ្តល់
អាហារគ្រប់គ្រាន់ ការមិនផ្តល់ការថែទាំសុខភាពគ្រប់គ្រាន់ ការមិនផ្តល់ជម្រកសមរម្យ និងការ
រំលោភផ្លូវកាយ និងផ្លូវចិត្ត។ អ្នកដែលត្រូវបានចោទប្រកាន់ថាមិនគោរពតាម មិនថាប្រភេទ ណាក៏
ដោយ បានទទួលរងទណ្ឌកម្មធ្ងន់ធ្ងរ រួមមាន ការធ្វើឱ្យស្ថានភាពការងារកាន់តែធ្ងន់ធ្ងរឡើង ការវាយ
ដំ ការដកហូតរបបអាហារ ការលត់ដំខ្លួន ការចាប់ខ្លួន ការរងទារុណកម្ម និងការសម្លាប់ចោល។

33. នៅពេញមួយរបបកម្ពុជាប្រជាធិបតេយ្យ បក្សកុម្មុយនីស្តកម្ពុជា បានបង្កើត និងដំណើរការជំរុំអប់រំ
កែប្រែ និងមន្ទីរសន្តិសុខជាង២៦០កន្លែង ដែលបង្កើតជាយន្តការសំខាន់នៃផែនការឧក្រិដ្ឋរបស់បក្ស
ក្នុងការកំណត់ បង្ក្រាប និងកម្ទេច “ខ្មាំង” នៃរបបនេះ។ ខ្មាំងទាំងនេះ រួមមានបុគ្គលទាំងឡាយដែល
មានជាប់ប្រវត្តិសង្ស័យ និងបុគ្គលទាំងឡាយដែលបក្សមើលឃើញថាមិនស្មោះត្រង់។ “ខ្មាំង” សំខា
ន់ៗ ត្រូវបានកំណត់តាមមធ្យោបាយពីរជាចម្បង។ ប្រជាជនដែលរស់នៅក្នុងសហករណ៍ ឬការដ្ឋាន
ត្រូវបានបក្សកុម្មុយនីស្តកម្ពុជា តាមដានយ៉ាងស្និត តាមរយៈការធ្វើប្រវត្តិរូប និង “វគ្គទិតៀន” ប្រចាំ
ថ្ងៃ។ បន្ថែមពីនេះ បុគ្គលដែលត្រូវបានយកទៅមន្ទីរសន្តិសុខ ត្រូវបានសួរចម្លើយដោយប្រើ
ទារុណកម្មដើម្បីទាញយកចម្លើយសារភាពលម្អិត ដែលចោទប្រកាន់អ្នកផ្សេងទៀតថាជា “ខ្មាំង” ខ្មាំង។
ប្រជាពលរដ្ឋរាប់ម៉ឺននាក់ ត្រូវបានចាប់ខ្លួន ឃុំខ្លួន ធ្វើទារុណកម្ម និងសម្លាប់ចោលដោយខុសច្បាប់
នៅតាមមន្ទីរសន្តិសុខទាំងនេះក្នុងអំឡុងរបបកម្ពុជាប្រជាធិបតេយ្យ។

វេទនាសម្ពន្ធរដ្ឋបាលមូលដ្ឋាន

ភូមិភាគ

- 34. ក្នុងរបបកម្ពុជាប្រជាធិបតេយ្យមានភូមិភាគចំនួន៦³⁶ រួមមាន ភូមិភាគនិរតី (៤០៥) ភូមិភាគបស្ចឹម (៤០១) ភូមិភាគពាយ័ព្យ (៥៦០) ភូមិភាគកណ្តាល (អតីតភូមិភាគខត្តរ) ភូមិភាគឥសាន (១០៨) និងភូមិភាគបូព៌ា(២០៣)។ ក្រៅពីនេះមានតំបន់ស្វយ័តមួយចំនួន³⁷ រួមមានតំបន់មណ្ឌលគិរី (១០៥) តំបន់ក្រចេះ (៥០៥) តំបន់ព្រះវិហារ (១០៣) និងតំបន់សៀមរាប-ឧត្តរមានជ័យ (១០៦)។
- 35. ភូមិភាគត្រូវបែងចែកជាតំបន់ ដែលតំបន់បានបែងចែកទៅជាស្រុក។ ស្រុកមួយមានឃុំមួយចំនួន ដែលឃុំមួយៗ មានភូមិជាច្រើន។ ភូមិភាគ តំបន់ ស្រុក ឃុំ ភូមិ គឺជាឧបករណ៍សម្រាប់អនុវត្តនូវ មាតិកាណែនាំរបស់មជ្ឈិមបក្ស និងគណៈអចិន្ត្រៃយ៍ បក្សកុម្មុយនីស្តកម្ពុជា នៅទូទាំងប្រទេស។
- 36. ភូមិភាគនីមួយៗត្រូវបានដឹកនាំដោយលេខាភូមិភាគមួយរូប អនុលេខាភូមិភាគ ព្រមទាំងសមាជិកគណៈភូមិភាគ។ ចំពោះតំបន់ស្វយ័តក៏ដូចគ្នានេះដែរ។ លេខាភូមិភាគជាសមាជិកគណៈកម្មាធិការ មជ្ឈិមបក្ស ហើយសមាជិកគណៈភូមិភាគមួយចំនួនតូច អាចជាសមាជិកគណៈកម្មាធិការអចិន្ត្រៃយ៍បក្ស។

ភូមិភាគនិរតី

- 37. ភូមិភាគនិរតីមានតំបន់ចំនួន៤ រួមមាន តំបន់៣៥ តំបន់១៣ តំបន់៣៣ និងតំបន់២៥។ ភូមិភាគនិរតី មានលេខាភូមិភាគឈ្មោះ អ៊ុង ជឿន ហៅ ឈិត ជឿន ហៅ តា ម៉ុក ជាសមាជិកគណៈអចិន្ត្រៃយ៍

³⁶ សំណុំរឿង ០០៤ ឯកសារ D6.1.975 ឯកសារសៀវភៅក្រោមចំណងជើងថា “ភូមិសាស្ត្រកម្ពុជាប្រជាធិបតេយ្យផ្នែក នយោបាយ” របស់ក្រសួងសិក្សាធិការកម្ពុជាប្រជាធិបតេយ្យ បោះពុម្ពផ្សាយលើកទី១ នាឆ្នាំ១៩៧៧ ទំព័រ៣ និងទំព័រ១០។ សំណុំ រឿង ០០៤ ឯកសារ D6.1.532 ឯកសារសៀវភៅក្រោមចំណងជើងថា “ពិចារណាអំពីប្រវត្តិសាស្ត្រកម្ពុជាពីដើមរហូតដល់ សម័យកម្ពុជាប្រជាធិបតេយ្យ” និពន្ធដោយ ខៀវ សំផន ចេញផ្សាយនៅខែតុលា ឆ្នាំ២០០៧ ទំព័រ២១៩។ សំណុំរឿង ០០៤ ឯកសារ D6.1.53 ឯកសារសៀវភៅក្រោមចំណងជើងថា “ក្បាលយូនខ្លួនខ្មែរ” ភូមិភាគបូព៌ានៃកម្ពុជា ឆ្នាំ១៩៧៥-១៩៧៨ និពន្ធដោយ លោក បិន ឃៀននិ មជ្ឈមណ្ឌលសិក្សាអាស៊ីអាគ្នេយ៍ សាកលវិទ្យាល័យម៉ូណាស់ ទំព័រ២។ សំណុំរឿង ០០៤ ឯកសារ D6.1.460 ឯកសារជាផែនទីកម្ពុជាប្រជាធិបតេយ្យនៃរបបកម្ពុជាប្រជាធិបតេយ្យ ផែនទីនេះត្រូវបានបោះពុម្ពផ្សាយដោយក្រសួងសិក្សាធិការ កម្ពុជាប្រជាធិបតេយ្យ នាឆ្នាំ១៩៧៦ ទំព័រ១។

³⁷ សំណុំរឿង ០០៤ ឯកសារ D6.1.975 ឯកសារសៀវភៅក្រោមចំណងជើងថា “ភូមិសាស្ត្រកម្ពុជាប្រជាធិបតេយ្យផ្នែក នយោបាយ” របស់ក្រសួងសិក្សាធិការកម្ពុជាប្រជាធិបតេយ្យ បោះពុម្ពផ្សាយលើកទី១ នាឆ្នាំ១៩៧៧ ទំព័រ១០។ សំណុំរឿង ០០៤ ឯកសារ D6.1.460 ឯកសារជាផែនទីកម្ពុជាប្រជាធិបតេយ្យនៃរបបកម្ពុជាប្រជាធិបតេយ្យ ដោយក្រសួងសិក្សាធិការកម្ពុជា ប្រជាធិបតេយ្យ នាឆ្នាំ១៩៧៦។

បក្ស។ តា ម៉ុក ត្រូវបានតែងតាំងជាលេខាភូមិភាគនេះពេលមួយរយៈពេលនៃរបបកម្ពុជាប្រជាធិបតេយ្យ។

ភូមិភាគកណ្តាល

- 38. ប្រហែលពីរ ឬបីខែក្រោយថ្ងៃ១៧ ខែមេសា ឆ្នាំ១៩៧៥ ភូមិភាគខត្តរ ត្រូវបានអង្គការប្តូរឈ្មោះទៅជាភូមិភាគកណ្តាល។ ភូមិភាគកណ្តាលនេះ មានតំបន់ចំនួន ៣ រួមមាន តំបន់៤១ តំបន់ ៤២ និងតំបន់៤៣។
- 39. ដំបូង ភូមិភាគខត្តរនេះមានលេខភូមិភាគឈ្មោះ កុយ ធ្លួន ហៅផុច ហៅឃ្លួន ហើយ កែ ពក ជាអនុលេខភូមិភាគ។ កែ ពក ត្រូវបានអង្គការចាត់តាំងឱ្យធ្វើជាលេខភូមិភាគខត្តរ បន្ទាប់ពី កុយ ធ្លួន ត្រូវបានតែងតាំងជាលេខាគណៈកម្មាធិការពាណិជ្ជកម្មនៅភ្នំពេញ។
- 40. ក្នុងគណៈកម្មាធិការភូមិភាគកណ្តាល មាន កែ ពក ជាលេខភូមិភាគ អាង ជាអនុលេខា និង ស៊ឹម ជាសមាជិកគណៈភូមិភាគ។

ភូមិភាគបស្ចិម

- 41. ភូមិភាគបស្ចិមមានតំបន់ចំនួន៤ រួមមាន តំបន់៣១ តំបន់៣២ តំបន់៣៧ និងតំបន់១១។ ភូមិភាគបស្ចិម មានលេខភូមិភាគឈ្មោះ ជូ ជេត ហៅ ស៊ី ជាសមាជិកគណៈកម្មាធិការមជ្ឈិមបក្ស។

ភូមិភាគពាយ័ព្យ

- 42. ភូមិភាគពាយ័ព្យមានតំបន់ចំនួន៦ រួមមាន តំបន់២ តំបន់៣ តំបន់៤ និងតំបន់៥ តំបន់៥៦ និងតំបន់៧។ ភូមិភាគពាយ័ព្យ មានលេខភូមិភាគឈ្មោះ រស់ ញឹម ជាសមាជិកជាសមាជិកបម្រុង។ នៅពាក់កណ្តាលឆ្នាំ១៩៧៨ លេខភូមិភាគ រស់ ញឹម ត្រូវបានចាប់ខ្លួន ហើយលេខភូមិភាគនេះ ត្រូវបានជំនួសដោយ តាម៉ុក។

ភូមិភាគឥសាន

- 43. ភូមិភាគឥសានមានតំបន់ចំនួន៤ រួមមាន តំបន់១០១ តំបន់១០២ តំបន់១០៤ និងតំបន់១០៧។ ភូមិភាគឥសាន មានលេខភូមិភាគឈ្មោះ ម៉ែន សាន ហៅ យ៉ា ជាសមាជិកគណៈកម្មាធិការ មជ្ឈិមបក្ស។

ភូមិភាគបូព៌ា

44. ភូមិភាគបូព៌ាមានតំបន់ចំនួន៥ រួមមាន តំបន់២០ តំបន់២១ តំបន់២២ តំបន់២៣ និងតំបន់២៤។ ភូមិភាគបូព៌ា មានលេខភូមិភាគឈ្មោះ សោ ភីម ជាសមាជិកពេញសិទ្ធិរបស់គណៈកម្មាធិការអចិន្ត្រៃយ៍។

សាវតាររបស់ យីម ទិត្យ

45. **យីម ទិត្យ** ហៅ **តាទិត្យ** ឬតា១៧³⁸ កើតនៅថ្ងៃទី៣០ ខែធ្នូ ឆ្នាំ១៩៣៦ ជនជាតិខ្មែរ សញ្ជាតិខ្មែរ មុខរបរជាមន្ត្រីចូលនិវត្តន៍³⁹ ទឹកឆ្នែងកំណើតភូមិត្រពាំងគល់ ឬត្រពាំងធំ ឃុំត្រពាំងធំ (ត្បូង) ស្រុកត្រាំកក់ (អតីតស្រុក ១០៥) ខេត្តតាកែវ⁴⁰ ដែលជាផ្នែកមួយនៃតំបន់១៣ ក្នុងភូមិភាគនិរតី⁴¹។

46. មានសាក្សីជាច្រើនបានអះអាងថា **តាទិត្យ** ធ្លាប់ធ្វើជាព្រះសង្ឃគង់នៅវត្តត្រាំធំ នៅដើមទសវត្សរ៍ឆ្នាំ១៩៥០ មុនពេលគាត់ទៅសិក្សានៅវត្តមហាមន្ត្រីក្នុងក្រុងភ្នំពេញ⁴²។ មានសាក្សីម្នាក់បានបញ្ជាក់ថា

³⁸ សំណុំរឿង០០៤ ឯកសារ D1.3.3.1 ជីវប្រវត្តរបស់ យីម ទិត្យ ទំព័រ១។

³⁹ សំណុំរឿង០០៤ ឯកសារ D281 កំណត់ហេតុនៃបង្ហាញខ្លួនលើកដំបូងរបស់ យីម ទិត្យ ចុះថ្ងៃទី៩ ខែធ្នូ ឆ្នាំ២០១៥ ទំព័រ១។

⁴⁰ សំណុំរឿង០០៤ ឯកសារ D1.3.3.1 ជីវប្រវត្តរបស់ យីម ទិត្យ ទំព័រ១។ សំណុំរឿង០០៤ ឯកសារ D6.1.689 កំណត់ហេតុនៃការស្តាប់ចម្លើយសាក្សីឈ្មោះ នុត នៅ ចុះថ្ងៃទី១ ខែធ្នូ ឆ្នាំ២០០៩ ទំព័រ១៥។ សំណុំរឿង០០៤ ឯកសារ D118/93 កំណត់ហេតុនៃការស្តាប់ចម្លើយសាក្សីឈ្មោះ ប្រាក់ សីម ចុះថ្ងៃទី១ ខែកញ្ញា ឆ្នាំ២០១៣ ទំព័រ៦។ សំណុំរឿង០០៤ ឯកសារ D118/24 កំណត់ហេតុនៃការស្តាប់ចម្លើយសាក្សីឈ្មោះ កែវ ចាន់ដារ៉ា ចុះថ្ងៃទី២២ ខែកុម្ភៈ ឆ្នាំ២០១៣ ទំព័រ៣។ សំណុំរឿង០០៤ ឯកសារ D118/79 កំណត់ហេតុនៃការស្តាប់ចម្លើយសាក្សីឈ្មោះ ពេជ្រ ជីម ចុះថ្ងៃទី២៦ ខែមិថុនា ឆ្នាំ២០១៣ ទំព័រ៦។ សំណុំរឿង០០៤ ឯកសារ D281 កំណត់ហេតុនៃបង្ហាញខ្លួនលើកដំបូងរបស់ យីម ទិត្យ ចុះថ្ងៃទី៩ ខែធ្នូ ឆ្នាំ២០១៥ ទំព័រ២។ សំណុំរឿង០០៤ ឯកសារ D219/853 កំណត់ហេតុនៃការស្តាប់ចម្លើយសាក្សីឈ្មោះ ចាន់ វិចិត្រ ចុះថ្ងៃទី២៥ ខែតុលា ឆ្នាំ២០១៦ ទំព័រ៥។

⁴¹ សំណុំរឿង០០៤ ឯកសារ D1.3.11.41 កំណត់ហេតុនៃការស្តាប់ចម្លើយសាក្សីឈ្មោះ ប៉ូច សេង ហៅ សិដ្ឋ ចុះថ្ងៃទី១៤ ខែសីហា ឆ្នាំ២០០៨ របស់សហព្រះរាជអាជ្ញា ទំព័រ៣។ សំណុំរឿង០០៤ ឯកសារ D6.1.688 កំណត់ហេតុនៃការស្តាប់ចម្លើយសាក្សីឈ្មោះ ប៊ុន ធឿន ចុះថ្ងៃទី១៧ ខែសីហា ឆ្នាំ២០១៤ ទំព័រ១០។ សំណុំរឿង០០៤ ឯកសារ D219/358 កំណត់ហេតុនៃការស្តាប់ចម្លើយសាក្សីឈ្មោះ លួន មល់ ចុះថ្ងៃទី៨ ខែមិថុនា ឆ្នាំ២០១៥ ទំព័រ៤។ សំណុំរឿង០០៤ ឯកសារ D118/151 កំណត់ហេតុនៃការស្តាប់ចម្លើយសាក្សីឈ្មោះ ខៀវ នៅ ចុះថ្ងៃទី២៣ ខែវិច្ឆិកា ឆ្នាំ២០១៣ ទំព័រ៤។

⁴² សំណុំរឿង០០៤ ឯកសារ D118/49 កំណត់ហេតុនៃការស្តាប់ចម្លើយសាក្សីឈ្មោះ ចេវ ញ៉ិន ចុះថ្ងៃទី២៦ ខែមេសា ឆ្នាំ២០១៣ ទំព័រ៥។ សំណុំរឿង០០៤ ឯកសារ D118/152 កំណត់ហេតុនៃការស្តាប់ចម្លើយសាក្សីឈ្មោះ ប៉ុក ទូច ចុះថ្ងៃទី២៥ ខែវិច្ឆិកា ឆ្នាំ២០១៣ ទំព័រ៥ និងទំព័រ៩។ សំណុំរឿង០០៤ ឯកសារ D118/153 កំណត់ហេតុនៃការស្តាប់ចម្លើយសាក្សីឈ្មោះ ឡុង រុន ចុះថ្ងៃទី២៦ ខែវិច្ឆិកា ឆ្នាំ២០១៣ ទំព័រ១០។ សំណុំរឿង០០៤ ឯកសារ D118/171 កំណត់ហេតុនៃការស្តាប់ចម្លើយសាក្សីឈ្មោះ ខៀវ នៅ ចុះថ្ងៃទី២៣ ខែមករា ឆ្នាំ២០១៤ ទំព័រ១៨។ សំណុំរឿង០០៤ ឯកសារ D118/181 កំណត់ហេតុនៃការស្តាប់ចម្លើយសាក្សីឈ្មោះ រៀល សន ចុះថ្ងៃទី១៨ ខែកុម្ភៈ ឆ្នាំ២០១៤ ទំព័រ១០-១១។

តាទិត្យ គឺជាមនុស្សខ្លាំងបំផុតម្នាក់⁴³ ប៉ុន្តែមានសាក្សីផ្សេងទៀតបានបញ្ជាក់ផងដែរ **តាទិត្យ** ជាមនុស្សមានចរិតស្អាតបូក ជាមនុស្សត្រឹមត្រូវ និងស្មោះត្រង់⁴⁴។

តួនាទីរបស់ យីម ទិត្យ ជាលេខាស្រុក គីរីវង់ (ស្រុក ១០៩)

47. មន្ទីរស្រុកគីរីវង់មានទីតាំងស្ថិតនៅក្នុងភូមិត្រពាំងរុន ឃុំរាមអណ្តើក ស្រុកគីរីវង់⁴⁵។ ស្រុកគីរីវង់ហៅស្រុក១០៩ ស្ថិតនៅក្នុងខេត្តតាកែវ ជាផ្នែកមួយនៃតំបន់១៣ ក្នុងភូមិភាគនិរតី⁴⁶។ មន្ទីរស្រុកគីរីវង់ មានពីរកន្លែង មួយនៅផ្ទះរបស់ **តាទិត្យ** ស្ថិតនៅភូមិត្រពាំងរុន និងមួយកន្លែងទៀត គឺនៅផ្ទះ

⁴³ សំណុំរឿង០០៤ ឯកសារ D1.3.11.19 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ កោ ចេង ចុះថ្ងៃទី១៤ ខែសីហា ឆ្នាំ២០០៨ ទំព័រ៥។

⁴⁴ សំណុំរឿង០០៤ ឯកសារ D219/521 កំណត់ហេតុនៃការស្តាប់ចម្លើយសាក្សីឈ្មោះ តីប គុណ ចុះថ្ងៃទី១៤ ខែកញ្ញា ឆ្នាំ២០១៥ ទំព័រ៧ និងទំព័រ១២។

⁴⁵ សំណុំរឿង០០៤ ឯកសារ D219/521 កំណត់ហេតុនៃការស្តាប់ចម្លើយសាក្សីឈ្មោះ តីប ភី ចុះថ្ងៃទី១៤ ខែកញ្ញា ឆ្នាំ២០១៥ ទំព័រ៥។

⁴⁶ សំណុំរឿង០០៤ ឯកសារ D1.3.11.18 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ ហូ យ៉ាន ចុះថ្ងៃទី២៧ ខែសីហា ឆ្នាំ២០០៥ ទំព័រ១។ សំណុំរឿង០០៤ ឯកសារ D1.3.11.70 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ យួស កែន ចុះថ្ងៃទី២៧ ខែសីហា ឆ្នាំ២០០៥ ទំព័រ១។ សំណុំរឿង០០៤ ឯកសារ D1.3.11.48 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ សៀង ហោម ចុះថ្ងៃទី២៧ ខែសីហា ឆ្នាំ២០០៥ ទំព័រ១។ សំណុំរឿង០០៤ ឯកសារ D1.3.11.57 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ អ៊ុក ប៉ែន ចុះថ្ងៃទី២៧ ខែសីហា ឆ្នាំ២០០៥ ទំព័រ១។ សំណុំរឿង០០៤ ឯកសារ D1.3.28.3 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ ប៊ុន ធឿន ចុះថ្ងៃទី២៥ ខែឧសភា ឆ្នាំ២០០៤ ទំព័រ៤៣។ សំណុំរឿង០០៤ ឯកសារ D1.3.11.41 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ ប៉ូច សេង ហៅ សិដ្ឋ ចុះថ្ងៃទី១៤ ខែសីហា ឆ្នាំ២០០៨ ទំព័រ៣។ សំណុំរឿង០០៤ ឯកសារ D1.3.11.14 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ ហែម ឈួន ចុះថ្ងៃទី១៥ ខែសីហា ឆ្នាំ២០០៨ ទំព័រ៣។ សំណុំរឿង០០៤ ឯកសារ D1.3.11.2 កំណត់ហេតុនៃកិច្ចសម្ភាសន៍នៃការស៊ើបសួរបឋមរបស់ការិយាល័យសហព្រះរាជអាជ្ញា សាក្សីឈ្មោះ ឃ្លោក លីម ចុះថ្ងៃទី៥ ខែសីហា ឆ្នាំ២០០៨ ទំព័រ៣។ សំណុំរឿង០០៤ ឯកសារ D6.1.688 កំណត់ហេតុនៃការស្តាប់ចម្លើយសាក្សីឈ្មោះ ប៊ុន ធឿន ចុះថ្ងៃទី១៧ ខែសីហា ឆ្នាំ២០១៤ ទំព័រ៩-១០។ សំណុំរឿង០០៤ ឯកសារ D219/358 កំណត់ហេតុនៃការស្តាប់ចម្លើយសាក្សីឈ្មោះ លួន មល់ ចុះថ្ងៃទី៨ ខែមិថុនា ឆ្នាំ២០១៥ ទំព័រ៤។ សំណុំរឿង០០៤ ឯកសារ D6.1.650 កំណត់ហេតុនៃការស្តាប់ចម្លើយសាក្សីឈ្មោះ ពេជ្រ ជឹម ចុះថ្ងៃទី២៥ ខែសីហា ឆ្នាំ២០០៩ ទំព័រ៤។ សំណុំរឿង០០៤ ឯកសារ D118/92 កំណត់ហេតុនៃការស្តាប់ចម្លើយសាក្សីឈ្មោះ ណុប ណាន ចុះថ្ងៃទី៣១ ខែសីហា ឆ្នាំ២០១៣ ទំព័រ៦។ សំណុំរឿង០០៤ ឯកសារ D119/82 កំណត់ហេតុនៃការស្តាប់ចម្លើយសាក្សីឈ្មោះ នាង អ៊ូច ចុះថ្ងៃទី២៨ ខែមករា ឆ្នាំ២០១៤ ទំព័រ៦។

របស់ តាតុំ ដែលជាអគារមួយនៅទល់មុខវត្តសុបិន្ត ស្ថិតនៅក្នុងភូមិចិន ឃុំរាមអណ្តើក⁴⁷។ មាន សាក្សីខ្លះបានបញ្ជាក់ថា មន្ទីរស្រុកគិរីវង់ស្ថិតនៅចន្លោះពីវត្តសុបិន្ត និងវត្តព្រះធាតុ ដែលជាផ្ទះថ្ម របស់កុង ធីក ស្ថិតនៅក្នុងភូមិក្បាលដំរី⁴⁸ ហើយមានសាក្សីខ្លះទៀត បានអះអាងថា មន្ទីរស្រុកគិរី វង់ របស់ តាទិត្យ និងតាតុំ នៅវត្តបួរ ស្ថិតនៅក្នុងភូមិបួរ ឃុំព្រៃរំដេង ស្រុកគិរីវង់ ទៅវិញ⁴⁹។

48. លេខាស្រុកគិរីវង់មានដូចជា តានីម តាតីន ហៅ តាតុំ យាយបូ និងតាទិត្យ⁵⁰។ តាតុំ ត្រូវបានចាប់ ខ្លួនដោយសារមានការចោទប្រកាន់ថាជាការហ្មឿប⁵¹។ តាទិត្យ ជាលេខាស្រុកគិរីវង់នៅចន្លោះឆ្នាំ ១៩៧៦ និង១៩៧៧ ដែលក្រោយមក តាទិត្យ ត្រូវបានបញ្ជូនទៅបាត់ដំបង ប្រហែលពាក់កណ្តាលឆ្នាំ ១៩៧៧⁵² ហើយបន្ទាប់មក យាយឃឿន ដែលជាគណៈស្រុក បានមកជំនួសតាទិត្យ⁵³ ហើយតាតុំ ជាអនុលេខាស្រុក⁵⁴។ សាក្សីម្នាក់បានបញ្ជាក់ថា តាទិត្យ ជាលេខាស្រុកគិរីវង់ ហើយសាក្សីនោះ ត្រូវបានចាប់ខ្លួន និងឃុំក្នុងមន្ទីរសន្តិសុខភ្នំសន្លុង⁵⁵។

⁴⁷ សំណុំរឿង០០៤ ឯកសារ D119/84 កំណត់ហេតុនៃការស្តាប់ចម្លើយសាក្សីឈ្មោះ ម៉ុង វេត ចុះថ្ងៃទី១១ ខែកុម្ភៈ ឆ្នាំ២០១៤ ទំព័រ១២។ សំណុំរឿង០០៤ ឯកសារ D119/85 កំណត់ហេតុនៃការស្តាប់ចម្លើយសាក្សីឈ្មោះ ម៉ុង វេត ចុះថ្ងៃទី១២ ខែកុម្ភៈ ឆ្នាំ ២០១៤ ទំព័រ៣។

⁴⁸ សំណុំរឿង០០៤ ឯកសារ D118/22 កំណត់ហេតុនៃការស្តាប់ចម្លើយសាក្សីឈ្មោះ ទន់ ស៊ុន ចុះថ្ងៃទី២០ ខែកុម្ភៈ ឆ្នាំ២០១៣ ទំព័រ៤-៥។

⁴⁹ សំណុំរឿង០០៤ ឯកសារ D119/84 កំណត់ហេតុនៃការស្តាប់ចម្លើយសាក្សីឈ្មោះ ហេង ប្រិល ចុះថ្ងៃទី២៥ ខែមេសា ឆ្នាំ ២០១៣ ទំព័រ៦។

⁵⁰ សំណុំរឿង០០៤ ឯកសារ D118/22 កំណត់ហេតុនៃការស្តាប់ចម្លើយសាក្សីឈ្មោះ ទន់ ស៊ុន ចុះថ្ងៃទី២០ ខែកុម្ភៈ ឆ្នាំ២០១៣ ទំព័រ២-៣។

⁵¹ សំណុំរឿង០០៤ ឯកសារ D219/488 កំណត់ហេតុនៃការស្តាប់ចម្លើយសាក្សីឈ្មោះ ម៉ុង វេត ចុះថ្ងៃទី១ ខែកញ្ញា ឆ្នាំ២០១៥ ទំព័រ៨។

⁵² សំណុំរឿង០០៤ ឯកសារ D219/121 កំណត់ហេតុនៃការស្តាប់ចម្លើយសាក្សីឈ្មោះ លីម ងេន ចុះថ្ងៃទី១១ ខែធ្នូ ឆ្នាំ២០១៤ ទំព័រ ៦។ សំណុំរឿង០០៤ ឯកសារ D118/259 កំណត់ហេតុនៃការស្តាប់ចម្លើយសាក្សីឈ្មោះ ពេជ្រ ជឹម ចុះថ្ងៃទី១៩ ខែមិថុនា ឆ្នាំ ២០១៤ ទំព័រ២១។ សំណុំរឿង០០៤ ឯកសារ D118/274 កំណត់ហេតុនៃការស្តាប់ចម្លើយសាក្សីឈ្មោះ ប៊ុន ធឿន ចុះថ្ងៃទី១០ ខែ កក្កដា ឆ្នាំ២០១៤ ទំព័រ១២។ សំណុំរឿង០០៤ ឯកសារ D219/228 កំណត់ហេតុនៃការស្តាប់ចម្លើយសាក្សីឈ្មោះ នុត នូរ ចុះថ្ងៃទី ១៧ ខែមីនា ឆ្នាំ២០១៥ ទំព័រ៣។

⁵³ សំណុំរឿង០០៤ ឯកសារ D219/121 កំណត់ហេតុនៃការស្តាប់ចម្លើយសាក្សីឈ្មោះ លីម ងេន ចុះថ្ងៃទី១១ ខែធ្នូ ឆ្នាំ២០១៤ ទំព័រ៦។

⁵⁴ សំណុំរឿង០០៤ ឯកសារ D219/121 កំណត់ហេតុនៃការស្តាប់ចម្លើយសាក្សីឈ្មោះ លីម ងេន ចុះថ្ងៃទី១១ ខែធ្នូ ឆ្នាំ២០១៤ ទំព័រ៦។

⁵⁵ សំណុំរឿង០០៤ ឯកសារ D6.1.688 កំណត់ហេតុនៃការស្តាប់ចម្លើយសាក្សីឈ្មោះ ប៊ុន ធឿន ចុះថ្ងៃទី១៧ ខែសីហា ឆ្នាំ ២០០៩ ទំព័រ១១។

តួនាទីរបស់ យីម ទិត្យ ក្នុងភូមិភាគពាយ័ព្យ

- 49. យីម ទិត្យ ជាលេខាតំបន់១ នៃភូមិភាគពាយ័ព្យ ហើយដែលត្រូវបានគេអះអាងថា គាត់ជាសមាជិក នៃគណៈភូមិភាគនេះផងដែរ ដែលភូមិភាគនេះគ្រប់គ្រងដោយ រស់ ញឹម រហូតដល់ពាក់កណ្តាលឆ្នាំ ១៩៧៨ ត្រូវជំនួសដោយ តាម៉ុក មកពីភូមិភាគនិរតី។
- 50. មិនមានភស្តុតាងបញ្ជាក់ឱ្យបានច្បាស់លាស់ពាក់ព័ន្ធនឹងកាលបរិច្ឆេទនៃការចូលកាន់តំណែងរបស់ យីម ទិត្យ ក្នុងតំបន់ ១ នៃភូមិភាគពាយ័ព្យ ឡើយ។
- 51. នៅពេល យីម ទិត្យ បានមកដល់ភូមិភាគពាយ័ព្យ បានប្រហែល៨ខែ មុនថ្ងៃរំដោះ៧មករា ឆ្នាំ ១៩៧៩ ស្របពេលជាមួយនឹងការប្រកាសរបស់ ខៀវ សំផន ឱ្យលើកលែងការសម្លាប់។

ការដាក់ យីម ទិត្យ ឱ្យស្ថិតក្រោមការពិនិត្យរបស់សហចៅក្រមស៊ើបអង្កេតអន្តរជាតិ

- 52. នៅថ្ងៃទី៩ ខែធ្នូ ឆ្នាំ២០១៥ យីម ទិត្យ បានចូលខ្លួនលើកដំបូង នៅចំពោះមុខសហចៅក្រមស៊ើប អង្កេតអន្តរជាតិ Michael Bohlander។ សហចៅក្រមស៊ើបអង្កេតអន្តរជាតិ Michael Bohlander បានដំណើរការនីតិវិធីបង្ហាញខ្លួនលើកដំបូង និងបានជូនដំណឹងអំពីការចោទប្រកាន់ ប្រឆាំងនឹង យីម ទិត្យ នូវបទល្មើសដូចខាងក្រោម៖

ការរំលោភបំពានមាត្រា៥០១ និងមាត្រា៥០៦ នៃក្រមព្រហ្មទណ្ឌឆ្នាំ១៩៥៦

-មនុស្សឃាតដោយចេតនា ដែលត្រូវផ្តន្ទាទោសតាមមាត្រា ៣៥ និងមាត្រា ៣៩ នៃច្បាប់ ស្តីពីការបង្កើត អ.វ.ត.ក។

ឧក្រិដ្ឋកម្មប្រល័យពូជសាសន៍

-អំពើប្រល័យពូជសាសន៍តាមរយៈការសម្លាប់សមាជិកទាំងឡាយនៅក្នុងក្រុម។ ទម្រង់នៃ ការទទួលខុសត្រូវ៖ ការរៀបចំផែនការ ការបញ្ជា ការញុះញង់ ការទទួលខុសត្រូវរបស់ ថ្នាក់លើ ការប្រព្រឹត្តតាមរយៈ សហឧក្រិដ្ឋកម្មរួមប្រភេទទី១ និងការប្រព្រឹត្តតាមរយៈសហ ឧក្រិដ្ឋកម្មរួមប្រភេទទី២។

ឧក្រិដ្ឋកម្មប្រឆាំងមនុស្សជាតិ

-ការធ្វើមនុស្សឃាត ការសម្លាប់រង្គាល ការធ្វើទុក្ខបុកម្នេញដោយមូលហេតុនយោបាយ ឬ សាសនា (លើកម្មាភិបាលបក្សកុម្មុយនីស្តកម្ពុជានៅភូមិភាគកណ្តាល អតីតមន្ត្រីសាធារណរដ្ឋខ្មែរ រួមទាំង មន្ត្រីស៊ីវិល និងយោធា ជនជាតិចាម និងគ្រួសាររបស់ពួកគេ)។

-ការដាក់ក្នុងមន្ទីរឃុំឃាំង និងអំពើអមនុស្សធម៌ផ្សេងទៀត ដូចជា ស្ថានភាពអមនុស្សធម៌ នៃការឃុំឃាំង។

ឧក្រិដ្ឋកម្មទាំងនេះមានចែង និងត្រូវផ្តន្ទាទោសតាមមាត្រា ៥ និងមាត្រា ៣៩ នៃច្បាប់ស្តីពី ការបង្កើត អ.វ.ត.ក⁵⁶។

ការយល់ឃើញរបស់សហព្រះរាជអាជ្ញាជាតិ

ការរួមចំណែកនៃការទទួលខុសត្រូវ

- 53. គោលនយោបាយបោសសម្អាត ត្រូវបានស្តែងឡើងតាមរយៈសេចក្តីសម្រេចរបស់គណៈមជ្ឈិមបក្ស ចុះថ្ងៃទី៣០ ខែមីនា ឆ្នាំ១៩៧៦ ដែលពាក់ព័ន្ធនឹងសិទ្ធិសម្រេចកម្ទេចក្នុងជួរ និងក្រៅជួរ។⁵⁷
- 54. ខ្លឹមសារនៃសេចក្តីសម្រេចដែលនេះ បានកំណត់ច្បាស់ផងដែរទាក់ទងនឹងការបោសសម្អាតនៅក្នុង ភូមិភាគ គឺក្នុងក្របខណ្ឌមូលដ្ឋាន ត្រូវ “**អចិន្ត្រៃយ៍ភាគសម្រេច**”។⁵⁸ ដូចដែល ខុច បានរៀបរាប់ពាក់

⁵⁶ សំណុំរឿង០០៤ ឯកសារ D281 កំណត់ហេតុនៃការបង្ហាញខ្លួនលើកដំបូង ចុះថ្ងៃទី៩ ខែធ្នូ ឆ្នាំ២០១៥។

⁵⁷ សំណុំរឿង០០៤ ឯកសារ D1.3.36.1 កំណត់ហេតុនៃការសួរចម្លើយជនត្រូវចោទឈ្មោះ ខៀវ សំផន ហៅ ហែម (អតីតគណៈប្រធានរដ្ឋនៃកម្ពុជាប្រជាធិបតេយ្យ) ថ្ងៃទី១៣ ខែធ្នូ ឆ្នាំ២០០៧ ទំព័រ៨។ សំណុំរឿង០០៤ ឯកសារ D6.1.795 កំណត់ហេតុនៃការសួរចម្លើយជនត្រូវចោទឈ្មោះ កាំង ហ្គេចអ៊ាវ ហៅ ខុច ថ្ងៃទី០២ ខែធ្នូ ឆ្នាំ២០០៩ ទំព័រ៣។ សំណុំរឿង០០៤ ឯកសារ D6.1.899 កំណត់ហេតុរបស់ ខៀវ សំផន និង នួន ជា នៅប៉ែលិន ចាប់ពីថ្ងៃទី៩-១១ ខែមិថុនា ឆ្នាំ២០០៦ ដឹកនាំសម្ភាសន៍ដោយលោក អៀម៉េងទ្រី និងលោក លឿង ស្រីភ័ក្ត្រ ទំព័រ៧។ សំណុំរឿង០០៤ ឯកសារ D6.1.1056 កំណត់ហេតុនៃការសួរចម្លើយជនត្រូវចោទឈ្មោះ កាំង ហ្គេចអ៊ាវ ហៅ ខុច ថ្ងៃទី២៧ ខែមីនាឆ្នាំ២០០៨ ទំព័រ៨។ សំណុំរឿង០០៤ ឯកសារ D6.1.662 កំណត់ហេតុនៃស្តាប់ចម្លើយសាក្សីឈ្មោះ អ៊ុក វ៉ែន ថ្ងៃទី២៣ ខែតុលា ឆ្នាំ២០០៩ ទំព័រ៣។

⁵⁸ សំណុំរឿង០០៤ ឯកសារ D1.3.36.1 កំណត់ហេតុនៃការសួរចម្លើយជនត្រូវចោទឈ្មោះ ខៀវ សំផន ហៅ ហែម (អតីតគណៈប្រធានរដ្ឋនៃកម្ពុជាប្រជាធិបតេយ្យ) ថ្ងៃទី១៣ ខែធ្នូ ឆ្នាំ២០០៧ ទំព័រ៨។ សំណុំរឿង០០៤ ឯកសារ D6.1.795 កំណត់ហេតុនៃការសួរចម្លើយជនត្រូវចោទឈ្មោះ កាំង ហ្គេចអ៊ាវ ហៅ ខុច ថ្ងៃទី០២ ខែធ្នូ ឆ្នាំ២០០៩ ទំព័រ៣។ សំណុំរឿង០០៤ ឯកសារ D6.1.899 កំណត់ហេតុរបស់ ខៀវ សំផន និង នួន ជា នៅប៉ែលិន ចាប់ពីថ្ងៃទី៩-១១ ខែមិថុនា ឆ្នាំ២០០៦ ដឹកនាំសម្ភាសន៍ដោយលោក អៀម៉េងទ្រី និងលោក លឿង ស្រីភ័ក្ត្រ ទំព័រ៧។ សំណុំរឿង០០៤ ឯកសារ D6.1.1056 កំណត់ហេតុនៃការសួរចម្លើយជនត្រូវចោទឈ្មោះ កាំង ហ្គេចអ៊ាវ ហៅ ខុច ថ្ងៃទី២៧ ខែមីនាឆ្នាំ២០០៨ ទំព័រ៨។ សំណុំរឿង០០៤ ឯកសារ D6.1.662 កំណត់ហេតុនៃស្តាប់ចម្លើយសាក្សីឈ្មោះ អ៊ុក វ៉ែន ថ្ងៃទី២៣ ខែតុលា ឆ្នាំ២០០៩ ទំព័រ៣។

ព័ន្ធនឹងខ្លឹមសារនៃសេចក្តីសម្រេចនេះថា “ឯកសារនេះមានលក្ខណៈជាប្រវត្តិសាស្ត្របញ្ជាក់ពីរបត់ មួយនៃការចាប់ផ្តើមការសម្រិតសម្រាំងផ្ទៃក្នុងបក្ស។”⁵⁹

- 55. តាមការដឹកនាំតាមបែបកុម្មុយនីស្តក្នុងរបបកម្ពុជាប្រជាធិបតេយ្យ បានផ្តល់អំណាចឱ្យបក្សជាអ្នក មានអំណាចខ្ពស់បំផុត ពោលគឺ គណៈកម្មាធិការមជ្ឈិមបក្ស ដែលជាថ្នាក់ដឹកនាំកំពូលរបស់បក្ស កុម្មុយនីស្តកម្ពុជា ដែលត្រូវធ្វើការសម្រេចលើការងារសំខាន់ៗពាក់ព័ន្ធនឹងជោគវាសនាប្រទេសជា តិ។ គណៈកម្មាធិការនេះមានសមាសភាពប្រហែល ៣០រូប មានការប្រជុំជាទៀងទាត់(៦ខែម្តង)។ ការអនុវត្តជាក់ស្តែង សមាសភាពដែលត្រូវចូលរួមប្រជុំក៏មានការចូលរួមពីថ្នាក់ដឹកនាំគណៈភូមិភាគ និងគណៈតំបន់ផងដែរ។ ជាក់ស្តែង អំណាចលើការសម្រេចនានាគឺស្ថិតនៅលើ គណៈកម្មាធិការអ ចិន្ត្រៃយ៍បក្សជាអ្នកសម្រេច ហើយដើរតួនាទីដ៏សំខាន់ក្នុងការដឹកនាំការងារប្រចាំថ្ងៃជំនួសគណៈកម្មា ធិការមជ្ឈិមបក្ស។ គណៈកម្មាធិការនេះមានសមាសភាពចំនួន ៧រូប ដែលក្នុងនោះ ប៉ុល ពត គឺជា លេខាបក្ស និង នួន ជា គឺជាអនុលេខាបក្ស។
- 56. បក្សកុម្មុយនីស្តកម្ពុជា ត្រូវបានបង្កើតឡើងតាំងពីមុនការកាន់អំណាចនៃរបបកម្ពុជាប្រជាធិបតេយ្យ ពីឆ្នាំ១៩៧៥ ដល់ ១៩៧៩ មកម្ល៉េះ។ របបកម្ពុជាធិបតេយ្យ ដឹកនាំតាមបែបកុម្មុយនីស្តដោយមានបក្ស ជាអ្នកដឹកនាំគ្រប់អ្វីៗទាំងអស់។ គោលនយោបាយរបស់បក្សកុម្មុយនីស្តកម្ពុជា មានគោលដៅធ្វើការ បោសសម្អាត វណ្ណៈសក្តិភូមិ នាយទុន និងបញ្ហាវន្ត ជាអាទិ៍ ហើយបានចាត់ទុកអ្នកទាំងនេះជាខ្លាំង ដែលគេចោទថាធ្លាប់កេងប្រវ័ញ្ច និងជិះជាន់លើប្រជាជននាពេលកន្លងមក។ ដូច្នេះហើយទើបបក្ស កុម្មុយនីស្តកម្ពុជា បានដាក់ចេញនូវគោលនយោបាយជាការសងសឹកចំពោះអ្នកទាំងនោះ។
- 57. នៅក្នុងរបបកម្ពុជាប្រជាធិបតេយ្យ ក៏មានគោលនយោបាយបង្ក្រាប ដែលតម្រូវឱ្យកម្មាភិបាលនៃ របបនេះត្រូវតែអនុវត្តតាម បើមិនដូច្នោះទេកម្មាភិបាលដែលប្រឆាំងនឹងគោលនយោបាយត្រូវរងការ បោះសម្អាត។ ការបង្ក្រាបនេះបានចាប់ផ្តើមពីការចាប់ខ្លួនបណ្តាមេដឹកនាំភូមិភាគមួយចំនួនយកទៅ សម្លាប់នៅមន្ទីរសន្តិសុខ ស-២១ ដូចជា កុយ ធួន, សោ ភឹម, វន វ៉ែត, រស់ ញឹម, កង ចាប ហៅ សៃ ជាដើម។
- 58. ការបង្ក្រាបកាន់តែរាលដាល លាតសន្ធឹងទូទាំងប្រទេស ជាពិសេសក្នុងឆ្នាំ១៩៧៦ ក្រោយពីមានសេចក្តី សម្រេចរបស់គណៈកម្មាធិការមជ្ឈិមបក្ស ចុះថ្ងៃទី៣០ ខែមិថុនា ឆ្នាំ១៩៧៦ ហើយស្របពេលដែល ពាក្យ “ខ្មាំង” ត្រូវបានពង្រីកន័យ និងប្រើយ៉ាងទូលំទូលាយ។ បើសិនជានរណាម្នាក់ត្រូវបានចោទថា

⁵⁹ សំណុំរឿង០០៤ ឯកសារ D6.1.1063 កំណត់ហេតុនៃការសួរចម្លើយជនត្រូវចោទឈ្មោះ កាំង ហ្គេកអ៊ាវ ហៅ ឌុច ចុះថ្ងៃទី០៥ ខែឧសភា ឆ្នាំ២០០៨ ទំព័រ៧។

ជាខ្លាំង អ្នកនោះនឹងត្រូវយកទៅសម្លាប់ចោល ដោយគ្មានរកខុសត្រូវ និងឆ្គងកាត់នីតិវិធីរបស់ តុលាការឡើយ។

ការវិនិច្ឆ័យអនុវត្តយុត្តាធិការបុគ្គល

- 59. អង្គជំនុំជម្រះវិសាមញ្ញក្នុងតុលាការកម្ពុជា មានអាណត្តិ មានន័យថាមិនមែនជាតុលាការអចិន្ត្រៃយ៍ ទេ។ អង្គជំនុំជម្រះនេះ មានលំនាំដូចជា តុលាការឧក្រិដ្ឋកម្មអន្តរជាតិសម្រាប់អតីតយូហ្គោស្លាវី (ICTY) តុលាការឧក្រិដ្ឋកម្មអន្តរជាតិភ្នំនៃដា (ICTR) និងតុលាការពិសេសសម្រាប់សេរ៉ាឡេអូន (SCSL) ដែលបច្ចុប្បន្ន តុលាការឧក្រិដ្ឋកម្មអន្តរជាតិភ្នំនៃដា (ICTR) និងតុលាការពិសេសសម្រាប់ សេរ៉ាឡេអូន (SCSL) បានបញ្ចប់អាណត្តិរបស់ខ្លួនជាបណ្តើរៗហើយ។
- 60. អង្គជំនុំជម្រះវិសាមញ្ញក្នុងតុលាការកម្ពុជា ត្រូវបានបង្កើតឡើង ដោយកិច្ចព្រមព្រៀងរវាងរាជរដ្ឋាភិ បាលកម្ពុជា ជាមួយនឹងអង្គការសហប្រជាជាតិ និងច្បាប់ស្តីពីការបង្កើតឱ្យមានអង្គជំនុំជម្រះវិសាម ញ្ញក្នុងតុលាការកម្ពុជា។ ច្បាប់នេះរៀបចំឡើងក្នុងគោលបំណងវិនិច្ឆ័យទោស **មេដឹកនាំជាន់ខ្ពស់កម្ពុ ជាប្រជាធិបតេយ្យ និងជនទាំងឡាយដែលទទួលខុសត្រូវខ្ពស់បំផុតចំពោះឧក្រិដ្ឋកម្ម និងការរំលោភ យ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា** ការរំលោភទៅលើច្បាប់មនុស្សធម៌អន្តរជាតិ និងទម្លាប់ អន្តរជាតិ ព្រមទាំងការរំលោភលើអនុសញ្ញាអន្តរជាតិ ដែលប្រទេសកម្ពុជាទទួលស្គាល់ ហើយដែល បានប្រព្រឹត្តក្នុងអំឡុងថ្ងៃ១៧ មេសា ១៩៧៥ ដល់ថ្ងៃ៦ មករា ១៩៧៩។
- 61. រាជរដ្ឋាភិបាលកម្ពុជា ក្នុងនាមជាស្ថាបនិកមួយនៃកិច្ចព្រមព្រៀង អាចមានឥទ្ធិពលលើដំណើរការ នៅអង្គជំនុំជម្រះវិសាមញ្ញក្នុងតុលាការកម្ពុជា និងការបញ្ចប់អាណត្តិរបស់អង្គជំនុំជម្រះនេះ។ វិធី សាស្ត្រដែលអាចទទួលយកបានសម្រាប់ការបញ្ចប់អាណត្តិរបស់អង្គជំនុំជម្រះនេះ គឺការកម្រិត វិសាលភាពយុត្តាធិការបុគ្គល។ វិធីសាស្ត្របែបនេះ ត្រូវបានអនុវត្តនៅតុលាការឧក្រិដ្ឋកម្មអន្តរជាតិ សម្រាប់អតីតយូហ្គោស្លាវី (ICTY) និងតុលាការឧក្រិដ្ឋកម្មអន្តរជាតិភ្នំនៃដា (ICTR) និងតុលាការ ពិសេសសម្រាប់សេរ៉ាឡេអូន (SCSL)។
- 62. ចំពោះស្ថានភាពជាក់ស្តែង នៅតុលាការឧក្រិដ្ឋកម្មអន្តរជាតិសម្រាប់អតីតយូហ្គោស្លាវី (ICTY) ក្រុមប្រឹក្សាសន្តិសុខរបស់អង្គការសហប្រជាជាតិដែលជាស្ថាបនិករបស់តុលាការនេះ តាមរយៈ វិធាន និងលិខិតុបករណ៍ជាច្រើន បានណែនាំឱ្យតុលាការនេះ ផ្តោតតែទៅលើមេដឹកនាំជាន់ខ្ពស់

ដែលសង្ស័យជាអ្នកទទួលខុសត្រូវខ្ពស់បំផុតចំពោះឧក្រិដ្ឋកម្ម នៅក្រោមយុត្តាធិការរបស់ខ្លួន⁶⁰។ សេចក្តីសម្រេចលេខ៖២០០៤ និងលេខ៖១៥០៣ របស់ក្រុមប្រឹក្សាសន្តិសុខរបស់អង្គការសហប្រជាជាតិ បានអំពាវនាវតុលាការនិមួយៗ ធានាថា ក្នុងការពិនិត្យ និងបញ្ជាក់គាំទ្រលើការចោទប្រកាន់ថ្មី ដីកាចោទប្រកាន់ថ្មីនេះ ផ្តោតតែទៅលើមេដឹកនាំជាន់ខ្ពស់ ដែលសង្ស័យជាអ្នកទទួលខុសត្រូវខ្ពស់បំផុតចំពោះឧក្រិដ្ឋកម្មដែលមិតនៅក្រោមយុត្តាធិការរបស់តុលាការពាក់ព័ន្ធ⁶¹។

63. ពាក់ព័ន្ធនឹងការកំណត់យុត្តាធិការបុគ្គល ចៅក្រមតុលាការ ICTY បានបង្កើតវិធានថ្មីៗជាច្រើន ដោយគោរពទៅតាមការណែនាំរបស់ក្រុមប្រឹក្សាសន្តិសុខរបស់អង្គការសហប្រជាជាតិ ដូចជា វិធាន១១ស្ទួន និងវិធាន២៨ក នៃវិធានស្តីពីភស្តុតាង និងនីតិវិធីរបស់តុលាការ ICTY។ ចៅក្រមមិន បានម្តេចថា ការបង្កើតវិធាននេះ រំលោភលក្ខន្តិកៈរបស់តុលាការ និងកម្រិតឯករាជ្យភាពរបស់រដ្ឋអាជ្ញា។ ចាប់តាំងពីការបង្កើតវិធាននេះមក តុលាការ ICTY បានបង្វែរសំណុំរឿងទៅតុលាការថ្នាក់ ជាតិ ដោយអនុវត្តស្របតាមការណែនាំរបស់ក្រុមប្រឹក្សាសន្តិសុខអង្គការសហប្រជាជាតិ ក្នុងការ ប្រើវិធីសាស្ត្រពាក់ព័ន្ធនឹងការបិទតុលាការ⁶²។

64. ចំពោះយុត្តាធិការរបស់អង្គជំនុំជម្រះវិសាមញ្ញក្នុងតុលាការកម្ពុជា រាជរដ្ឋាភិបាលកម្ពុជា និងអង្គការ សហប្រជាជាតិ មិនបានព្រមព្រៀងគ្នាផ្តល់យុត្តាធិការទៅតុលាការជាតិកម្ពុជា ក្នុងការជំនុំជម្រះ ឧក្រិដ្ឋកម្មដែលបានប្រព្រឹត្តឡើង ដោយមនុស្សដែលស្ថិតនៅក្នុងប្រភេទ “មេដឹកនាំជាន់ខ្ពស់កម្ពុជា ប្រជាធិបតេយ្យ” និង “ជនទាំងឡាយដែលទទួលខុសត្រូវខ្ពស់បំផុត” ចំពោះឧក្រិដ្ឋកម្ម និងការ រំលោភយ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា ការរំលោភទៅលើច្បាប់មនុស្សធម៌អន្តរជាតិ និង

⁶⁰ សេចក្តីប្រកាសព័ត៌មាន “ក្រុមប្រឹក្សាសន្តិសុខរបស់អង្គការសហប្រជាជាតិអនុម័តយកវិធីសាស្ត្របង្វែរទៅតុលាការថ្នាក់ជាតិ នូវករណីជាក់លាក់មួយចំនួនពាក់ព័ន្ធនឹងឧក្រិដ្ឋកម្មប្រឆាំងមនុស្សជាតិនៅអតីតយូហ្គោស្លាវី, UNSC ថ្ងៃទី២៣ ខែកក្កដា ឆ្នាំ ២០០១, សេចក្តីសម្រេចរបស់ក្រុមប្រឹក្សាសន្តិសុខរបស់អង្គការសហប្រជាជាតិលេខ១៥០៣ ថ្ងៃទី២៨ ខែសីហា ឆ្នាំ២០០៣ កថា ខណ្ឌ៦-៧, សេចក្តីសម្រេចរបស់ក្រុមប្រឹក្សាសន្តិសុខរបស់អង្គការសហប្រជាជាតិលេខ១៥៣៤ ថ្ងៃទី២៦ ខែមីនា ឆ្នាំ២០០៤ កថា ខណ្ឌ៥, សេចក្តីសម្រេចរបស់ក្រុមប្រឹក្សាសន្តិសុខរបស់អង្គការសហប្រជាជាតិលេខ១៩៦៦ ថ្ងៃទី២២ ខែធ្នូ ឆ្នាំ២០១០”។

⁶¹ សេចក្តីសម្រេចរបស់ក្រុមប្រឹក្សាសន្តិសុខរបស់អង្គការសហប្រជាជាតិលេខ១៥៣៤, ដូចជើងទំព័រ ២៥ ខាងលើ កថាខណ្ឌ៥។

⁶²ករណីរឿងក្តី *Stankovic* (IT-96-23/2-PT), RB សេចក្តីសម្រេចស្តីពីការបង្វិលសំណុំរឿង អនុលោមតាមវិធាន១១ស្ទួន ចុះថ្ងៃ ទី១៤ ខែកញ្ញា ឆ្នាំ២០០៥ កថាខណ្ឌ៩៦។ ករណីរឿងក្តី *D.Milosevic* (IT-98-29/1-PT), RB សេចក្តីសម្រេចស្តីពីការ បង្វិល សំណុំរឿង អនុលោមតាមវិធាន១១ស្ទួន ចុះថ្ងៃទី៨ ខែកក្កដា ឆ្នាំ២០០៥ កថាខណ្ឌ២៤។ ករណីរឿងក្តី *Lukic & Lukic* (IT-98- 23/1-PT), RB សេចក្តីសម្រេចស្តីពីការបង្វិលសំណុំរឿង អនុលោមតាមវិធាន១១ស្ទួន ចុះថ្ងៃទី៥ ខែមេសា ឆ្នាំ២០០៧ កថាខណ្ឌ ១២៨-២៩។

ទម្លាប់អន្តរជាតិ ព្រមទាំងការរំលោភលើអនុសញ្ញាអន្តរជាតិ ដែលប្រទេសកម្ពុជាទទួលស្គាល់ ហើយដែលបានប្រព្រឹត្តក្នុងអំឡុងថ្ងៃ១៧ មេសា ១៩៧៥ ដល់ថ្ងៃ៦ មករា ១៩៧៩ ឡើយ។

65. ចំណុចនេះបង្ហាញថា ស្ថាប័នកតុលាការអន្តរជាតិ អាចមានឥទ្ធិពលលើវិសាលភាពយុត្តាធិការបុគ្គល និងកិច្ចការរបស់តុលាការ ដោយមិនធ្វើឱ្យប៉ះពាល់ដល់អនាគត និងឯករាជ្យភាពរបស់តុលាការឡើយ។ ការកម្រិតយុត្តាធិការបុគ្គលរបស់ អ.វ.ត.ក គឺវាជនរដ្ឋាភិបាលកម្ពុជាកំពុងតែដើរតួដូចក្រុមប្រឹក្សាសន្តិសុខអង្គការសហប្រជាជាតិ ដែលក្រុមប្រឹក្សានេះបានអនុវត្តចំពោះតុលាការ ICTY ICTR និង SCSL អញ្ចឹងដែរ។ អាស្រ័យហេតុនេះ សហព្រះរាជអាជ្ញាជាតិជម្រុញឱ្យសហចៅក្រមស៊ើបអង្កេតអន្តរជាតិ និងអង្គជំនុំជម្រះ ឱ្យធ្វើសកម្មភាពស្របតាមការកំណត់របស់រាជរដ្ឋាភិបាលកម្ពុជា និងតាមស្មារតីច្បាប់ អ.វ.ត.ក ដែលបានកំណត់យកតែ **មេដឹកនាំជាន់ខ្ពស់ និងអ្នកទទួលខុសត្រូវខ្ពស់បំផុត** នៃរបបកម្ពុជាប្រជាធិបតេយ្យតែប៉ុណ្ណោះ មកស៊ើបសួរ និងជំនុំជម្រះ។

66. គោលគំនិតរបស់រាជរដ្ឋាភិបាលកម្ពុជា នៅក្នុងកិច្ចព្រមព្រៀងស្តីពីការបង្កើតអង្គជំនុំជម្រះវិសាមញ្ញក្នុងតុលាការកម្ពុជា បានសម្រិតសម្រាំង **“មេដឹកនាំជាន់ខ្ពស់”** តែមួយចំនួនតូចប៉ុណ្ណោះ ដែលស្ថិតក្នុងយុត្តាធិការបុគ្គលរបស់ អ.វ.ត.ក ពោលគឺចង់សំដៅទៅលើសមាជិកនៃគណៈកម្មាធិការមជ្ឈឹមបក្ស និងសមាជិកនៃគណៈកម្មាធិការអចិន្ត្រៃយ៍បក្ស រួមមាន ប៉ុល ពត, នួន ជា, សុន សេន, អៀង សារី, ខៀវ សំផន, កែ ពក, អៀង ធីរិទ្ធ, វ៉ាន់ រិទ្ធ និង អ៊ុង ជឿន ហៅ តា ម៉ុក។ ចំណែកឯ **“អ្នកទទួលខុសត្រូវខ្ពស់បំផុត”** គឺសំដៅតែ កាំង ហ្គេកអ៊ាវ ហៅ ខុច ដែលជាប្រធានមន្ទីរសន្តិសុខស-២១ តែម្នាក់គត់ ដោយសារ ខុច បានដើរតួនាទីសំខាន់ក្នុងការប្រព្រឹត្តបទឧក្រិដ្ឋ មានស្វ័យភាពក្នុងការងារ និងមានអំណាចអនុវត្តជាក់ស្តែងផងដែរ។

67. ការកំណត់ចំនួនជនដែលត្រូវនាំយកមកកាត់ទោសដ៏តិចតួចនេះ ត្រូវបានលើកឡើងជាហូរហែរ និងមានការជជែកជែកញែកគ្នាយ៉ាងតឹងតែង នាពេលប្រជុំរដ្ឋសភាដើម្បីពិភាក្សា និងអនុម័តលើសេចក្តីព្រាងច្បាប់ស្តីពីការបង្កើត អ.វ.ត.ក ដែលក្នុងនោះបានបង្ហាញថាបុគ្គលដែលនឹងត្រូវស្ថិតក្នុងយុត្តាធិការរបស់ អ.វ.ត.ក គឺមានតិចតួច មិនទូលំទូលាយទេ។

68. ដូច្នោះហើយ ក្នុងខែមីនា ឆ្នាំ១៩៩៩ អំឡុងពេលចរចាបង្កើតច្បាប់ អ.វ.ត.ក អ៊ុង ជឿន ហៅ តា ម៉ុក និង កាំង ហ្គេកអ៊ាវ ហៅ ខុច ត្រូវបានចាប់ខ្លួន និងឃុំខ្លួនបណ្តោះអាសន្ននៅតុលាការយោធា ក្រោមការចោទប្រកាន់ពីបទ៖ ឧក្រិដ្ឋកម្មសង្គ្រាម ការបំពានលើអនុសញ្ញាទីក្រុងហ្សឺណែវឆ្នាំ១៩៤៩ និង

ឧក្រិដ្ឋកម្មប្រឆាំងទៅលើអ្នកដែលទទួលបានការការពារជាអន្តរជាតិ ដែលត្រូវផ្ដន្ទាទោសតាម
មាត្រា ៦ និង ៨ នៃច្បាប់ស្តីពីការបង្កើត អ.វ.ត.ក ឆ្នាំ២០០១។

- 69. អ៊ឹង ជឿន ហៅ តា ម៉ុក បានស្លាប់នៅខែកក្កដា ឆ្នាំ២០០៦។ នៅថ្ងៃទី៣០ ខែកក្កដា ឆ្នាំ២០០៧ កាំង
ហ្គេកអ៊ាវ ហៅ ឌុច ត្រូវបាននាំខ្លួនពីតុលាការយោធាក្រុងភ្នំពេញ មកឃុំខ្លួននៅ អ.វ.ត.ក ដោយដឹក
របស់សហចៅក្រមស៊ើបអង្កេតនៃ អ.វ.ត.ក។
- 70. តាមរយៈបុព្វកថានៃកិច្ចព្រមព្រៀងរវាងអង្គការសហប្រជាជាតិ និងរាជរដ្ឋាភិបាលកម្ពុជា ដែលបាន
អនុម័តក្នុងសេចក្តីសម្រេចចិត្តលេខ៖ ៥៧/២២៨ ចុះថ្ងៃទី១៨ ខែធ្នូ ឆ្នាំ២០០២ របស់មហាសន្និបាតអង្គ
ការសហប្រជាជាតិ ទាក់ទងនឹងការកាត់សេចក្តីនៅក្រោមច្បាប់កម្ពុជានូវឧក្រិដ្ឋកម្មដែលប្រព្រឹត្តឡើង
នៅក្នុងរយៈកាលនៃកម្ពុជាប្រជាធិបតេយ្យ អង្គការសហប្រជាជាតិបានទទួលស្គាល់យ៉ាងជាក់លាក់
អំពីការព្រួយបារម្ភពេញច្បាប់របស់រាជរដ្ឋាភិបាលនិងប្រជាជនកម្ពុជា ក្នុងការស្វែងរកយុត្តិធម៌ ការ
បង្រួបបង្រួមជាតិ ស្ថេរភាព សន្តិភាព និងសន្តិសុខ មានន័យថា ត្រូវផ្តឹងថ្លែងរវាង “យុត្តិធម៌” និង
“ការផ្សះផ្សាជាតិ”។
- 71. ផ្ដើមចេញពីការទទួលស្គាល់នេះ ច្បាប់ស្តីពីការបង្កើត អ.វ.ត.ក និងកិច្ចព្រមព្រៀងរវាងអង្គការ
សហប្រជាជាតិ និងរាជរដ្ឋាភិបាលកម្ពុជា បានសំដៅតែទៅលើបុគ្គលតែពីរប្រភេទប៉ុណ្ណោះមកធ្វើ
ការវិនិច្ឆ័យសេចក្តីគឺ **មេដឹកនាំជាន់ខ្ពស់កម្ពុជាប្រជាធិបតេយ្យ និងជនទាំងឡាយដែលទទួលខុសត្រូវ
ខ្ពស់បំផុត** ចំពោះឧក្រិដ្ឋកម្ម និងការរំលោភយ៉ាងធ្ងន់ធ្ងរទៅលើច្បាប់ព្រហ្មទណ្ឌកម្ពុជា ការរំលោភ
ទៅលើច្បាប់មនុស្សធម៌អន្តរជាតិ និងទម្លាប់អន្តរជាតិ ព្រមទាំងការរំលោភលើអនុសញ្ញាអន្តរជាតិ
ដែលប្រទេសកម្ពុជាទទួលស្គាល់ ហើយបានប្រព្រឹត្តក្នុងអំឡុងថ្ងៃ១៧ ខែមេសា ឆ្នាំ១៩៧៥ ដល់ថ្ងៃទី
០៦ ខែមករា ឆ្នាំ១៩៧៩។
- 72. ការពង្រីកវិសាលភាពពាក់ព័ន្ធនឹងយុត្តាធិការបុគ្គល យឹម ទិត្យ លើសពីវិសាលភាពនៃសំណុំរឿង
លេខ ០០១ និង០០២ ដែលកំពុងមានស្រាប់នាពេលបច្ចុប្បន្ន នឹងអូសបន្លាយពេលវេលា និងចំណាយ
ថវិកាដោយមិនចាំបាច់។ ម្យ៉ាងទៀត ពាក់ព័ន្ធនឹងចំនួនជនរងគ្រោះដែលបានបាត់បង់ជីវិតក្នុងរបប
កម្ពុជាប្រជាធិបតេយ្យ ការឈឺចាប់របស់ជនរងគ្រោះដែលនៅរស់រានមានជីវិត និងយុត្តិធម៌
សម្រាប់ជនរងគ្រោះ អាចទទួលយកបានហើយ និងត្រូវគ្របដណ្តប់ដោយការជំនុំជម្រះសំណុំរឿង
លេខ០០១ និង០០២។
- 73. ជាការច្បាស់ណាស់ថា អង្គជំនុំជម្រះវិសាមញ្ញក្នុងតុលាការកម្ពុជា គឺជាតុលាការមួយដែលស្វែងរក
យុត្តិធម៌ **តាមបែបជ្រើសរើស** ដោយយោងតាមច្បាប់ស្តីពីការបង្កើត អ.វ.ត.ក និងកិច្ចព្រមព្រៀង

រវាងអង្គការសហប្រជាជាតិ និងរាជរដ្ឋាភិបាលកម្ពុជា មានន័យថា សំដៅតែទៅលើបុគ្គលតែពីរប្រភេទប៉ុណ្ណោះ មកធ្វើការវិនិច្ឆ័យសេចក្តី គឺ **មេដឹកនាំជាន់ខ្ពស់កម្ពុជាប្រជាធិបតេយ្យ និងជនទាំងឡាយដែលទទួលខុសត្រូវខ្ពស់បំផុត** ។

- 74. ការចោទប្រកាន់ពាក់ព័ន្ធនឹង យីម ទិត្យ ពីសំណាក់សហព្រះរាជអាជ្ញាអន្តរជាតិ **តាមបែបជ្រើសរើស** បានធ្វើឡើងតាមទំនើងចិត្ត ហើយការចោទប្រកាន់នេះ មិនបានរំលេចឱ្យឃើញថា តើ យីម ទិត្យ ជាសមាជិកគណៈកម្មាធិការមជ្ឈិមបក្ស ឬសូម្បីតែតួនាទីរបស់ យីម ទិត្យ ក្នុងជួរកងទ័ពក៏គ្មានដែរ ហើយសូម្បីតែឯកសារសហកាលដែលនៅសេសសល់ពីរបបកម្ពុជាប្រជាធិបតេយ្យ ដូចជា កំណត់ហេតុអង្គប្រជុំគណៈកម្មាធិការអចិន្ត្រៃយ៍ សារទូលេខឆ្លើយឆ្លងរវាងកម្មាភិបាលតំបន់ភូមិភាគ ជាមួយនឹងគណៈកម្មាធិការអចិន្ត្រៃយ៍ ក៏គ្មានឃើញឈ្មោះ យីម ទិត្យ នៅក្នុងនោះដែរ។ ដូច្នោះ សហព្រះរាជអាជ្ញាជាតិពិនិត្យឃើញថា ជាលទ្ធផលនៃការអនុវត្តគោលនយោបាយរបស់បក្ស យីម ទិត្យ គ្មានសិទ្ធិអំណាចអ្វី ក្រៅតែពីការគោរពតាមមាគ៌ារបស់បក្ស។
- 75. សរុបមក សហព្រះរាជអាជ្ញាជាតិ នៅតែចាត់ទុកថា យីម ទិត្យ មិនស្ថិតក្នុងយុត្តាធិការបុគ្គលនៃ អ.វ.ត.ក ដូចបានកំណត់ក្នុងមាត្រា ១ នៃច្បាប់ អ.វ.ត.ក ឡើយ។

IV. ដំណោះស្រាយដល់ស្នើសុំ

76. អាស្រ័យដូចបានជម្រាបជូនខាងលើ សហព្រះរាជអាជ្ញាជាតិ សូមស្នើអោយ អង្គបុរេជំនុំជម្រះសម្រេចលើកលែងការចោទប្រកាន់ **យីម ទិត្យ** ដោយហេតុថា អ.វ.ត.ក មិនមានយុត្តាធិការបុគ្គលលើ **យីម ទិត្យ** ឡើយ។

កាលបរិច្ឆេទ	ឈ្មោះ	ទីកន្លែង	ហត្ថលេខា
ថ្ងៃទី១៣ ខែកញ្ញា ឆ្នាំ២០១៩	លោកស្រី ជាំ លាង សហព្រះរាជអាជ្ញាជាតិ		